



QORTI ĊIVILI – PRIM’AWLA

(Sede Kostituzzjonali)

ONOR. IMHALLEF MIRIAM HAYMAN LL.D.

Seduta tal-lum l-Erbgha 27 ta’ Settembru 2023

Rikors Kostituzzjonali Nru: 262/2021MH

Numru: 4

Christel Limited

vs

Romina u Anthony Grixti, Avukat tal-Istat u Awtorita’ tad-Djar

Il-Qorti:

Rat **ir-rikors kostituzzjonali tas-socjeta’ rikorrenti tas-26 ta’ April 2021** permezz ta’ liema ġie premiss u mitlub -

1. “Illi s-socjeta’ esponenti hija proprjetarja tal-appartament numru 62, Block D, ‘Marshall Court’, Triq ir-Rebha, Gzira u dana skond kuntratt t’akkwist fl-attit-tmienja u ghoxrin (28) ta’ Lulju, elf, disa’ mija u tnejn u disghin (1992) tan-Nutar Clyde La Rosa.

2. Illi l-appartament surreferit kien gie rekwizzjonat, flimkien mal-bqija tal-appartamenti li jikkostitwixxu 'Marshall Court', mid-Direttur għall-Akkomodazzjoni Soċjali, permezz tal-ordni ta' rekwizzjoni numru 24327 datata 14 ta' Marzu, 1969.
3. Illi konsegwentement għal tali rekwizzjoni l-appartament gie mogħti b'titolu ta' kera lill-intimati Grixti, dana versu l-kera annwali stipulata mid-Dipartiment għall-Akkomodazzjoni Soċjali.
4. Illi l-awturi tas-socjeta' esponenti kienu ikkontestaw tali ordni ta' rekwizzjoni permezz ta' rikors quddiem l-Onorabbli Prim'Awla tal-Qorti Civili fl-ismijiet 'Kurunell Roger Strickland et. vs. Salvino Bugeja' li sar a tenur tal-art. 8 tal-Att dwar id-Djar (Kap. 125 tal-Ligijiet ta' Malta) liema rikors madanakollu gie michud permezz tad-decizjoni datata tletin (30) ta' Gunju, elf disgha mija u tmenin (1980).
5. Illi l-intimati Grixti jgawdu wkoll il-facilita` li jipparkjaw il-vettura tagħhom f'parti mill-ispazju komuni fl-entratura tal-binja oltre washroom fuq il-bejt tal-blokka.
6. Illi l-appartament surreferit gie sussegwentement derekwizzjonat permezz tal-ordni ta' de-rekwizzjoni relattiva mahruga fit-8 ta' Mejju, 2003.
7. Illi l-appartament illum għadu jinsab okkupat b'titolu ta' kera skont il-ligi mill-intimati Grixti b'kera annwali li illum tammonta għal mitejn u erbgha u disghin euro (€294) bhala r-residenza tagħhom u dan bi pregudizzju serju li kien u għadu qed jigi soffert mis-socjeta` esponenti.

8. *Illi fi kwalsijasi kaz il-kera surreferita mhijiex wahda li tirrifletti l-valur tal-fond fuq is-suq illum billi dan il-fond fuq is-suq hieles jista` jgib kera ferm ahjar minn dik surreferita.*

9. *Illi inoltre huwa car ukoll li l-esponenti kienet u ghadha qed iggorr piz sproporzjonat bhala effett ta` dak surreferit. Dan il-piz huwa wkoll rez aktar gravi meta wiehed jikkunsidra l-fatt li l-korp kollu tal-appartamenti li jikkostitwixxi 'Marshall Court' kien gie rekwizzjonat oltre l-istat illi fih tali korp t'appartamenti, inkluzi l-partijiet komuni, thalla jaqa' mill-Awtorita` intimata u wkoll mill-inkwilini relattivi li s-socjeta` esponenti giet kostretta illi tirrikonoxxi. Tali rikonoxximent gie furzat fuq l-esponenti minghajr il-possibilita` li l-istess socjeta`, bhala s-sid tal-proprijeta` mertu tal-kawza, tinnegozja u tirregistra kuntratt ta' kera b'kundizzjonijiet gusti ghalha wkoll mal-inkwilin/i tal-ghazla taghha bil-konsegwenza li l-kera baqghet tigggedded favur l-intimati Grixti skont il-ligi. Per konsegwenza, il-partijiet komuni, il-faccata kollha tal-binja intiera, il-bjut u l-ispazju centrali ta' elf mitejn u sebghin metru kwadru (1270 m.k.) ghall-ipparkjar tal-vetturi li jappartjenu lir-residenti tal-istess binja, kollha thallew jaqghu fi stat deplorabbli b'effett dirett fuq il-valur ta' kull apartment.*

10. *Illi ghar-ragunijiet kollha moghtija jirrizulta car li gew u ghadhom qeghdin jigu vjolati d-drittijiet tal-esponenti ghat-tgawdija tal-propjeta` taghhom bl-ordni ta` rekwizzzjoni u l-konsegwenti tehid fuq imsemmi oltre mill-konsegwenti kontinwata okkupazzjoni da parti tal-intimati Grixti tal-appartament 'de quo' u dana kif protetti bl-Ewwel Artikolu tal-Ewwel Protokoll tal-Konvenzjoni Ewropea u wkoll mill-art. 37 tal-Kostituzzjoni ta' Malta.*

Ghaldaqstant ir-rikorrenti titlob li dina l-Onorabbli Qorti, prevja dawk id-dikjarazzjonijiet kollha necessarji u/jew opportuni, in vista tal-premessi joghghobha:

(i) tiddikjara li, bil-fatti hawn esposti, gew vjolati d-drittijiet fundamentali tal-esponenti għall-proprjeta` tagħha, senjatament l-appartament numru 62 D f'Marshall Court, Triq ir-Rebha, Gzira kif protetti mill-Ewwel Artikolu tal-Ewwel Protokoll tal-Konvenzjoni Ewropeja u kif ukoll mill-art. 37 tal-Kostituzzjoni ta' Malta rispettivament, u konsegwentement

(ii) tiddikjara wkoll in vista tas-surreferit bhala nulli jew inapplikabbli fil-kaz in ezami l-effetti kollha tal-ordni ta' rekwizzjoni u kif ukoll tad-disposizzjonijiet rilevanti tal-Kap. 69 tal-Ligijiet ta' Malta u kwindi filwaqt li tittermina t-tiolu ta' lokazzjoni tal-intimati Grixti tipprovdi għar-rilaxx tal-fond surreferit filwaqt li tordna l-izgumbrament tal-intimati Grixti mill-appartament inkwistjoni

(iii) tillikwida inoltre dak il-kumpens jew 'just satisfaction' dovut lill-esponenti bhala konsegwenza tal-fatti kollha surreferit u bl-imghax fuq l-istess mid-data tal-ewwel interpellazzjoni għall-istess u

(iv) tikkundanna lill-konvenuti jew liema minnhom sabiex ihallsu s-somma hekk likwidata oltre li

(v) taghti kull ordni u rimedju iehor xieraq jew opportun biex tigi spurgata il-vjolazzjoni tad-drittijiet fundamentali tal-esponenti hawn lamentata.

Bl-ispejjez ta' din il-procedura, inkluzi dawk tal-ittra ufficjali interpellatorja, kontra l-istess intimati jew min minnhom minn issa ngunti in subizzjoni."

Rat ir-risposta tal-intimati Romina u Anthony Grixti tal-25 ta' Awwissu 2021¹ permezz ta' liema eċċepiet –

“1. Illi huwa minnu li l-intimati Romina u Anthony konjugi Grixti jiddetjenu l-fond de quo u cioe' 62 Block D, Marshall Court, Triq ir-Rebha, Gzira pero' bil-keru annwali ta' tlett mija u sitt ewro (€306.00);

2. Illi t-talbiet tar-rikors promotur, in kwantu huma diretti kontra l-eccipjenti, ghandhom jigu respinti bl-ispejjes kontra r-rikorrenti billi huma infondati fil-fatt u fid-dritt stante illi huma qeghdin igawdu l-fond in kwistjoni b'titolu validu ta' keru u t-talbiet tar-rikorrenti ma' jistghu qatt jigu akkolti fil-konfront ta' l-eccipjenti;

3. Illi stante li din hija materja ta' idole kostituzzjonali, l-eccipjenti jaghmlu taghhom kwalunkwe eccezzjoni li talvolta tista' tinghata mill-konvenuti l-ohra nomine.

4. illi minghajr pregudizzju ghall-premess, l-Artikolu 37 tal-Kostituzzjoni ta' Malta indikat mir-rikorrenti mhuwiex applikabbli stante illi l-kirja de quo hija mharsa bil-Kapitolu 69 tal-Ligijiet ta' Malta, li hija Ligi protetta bl-Artikolu 47(9) tal-istess Kostituzzjoni, stante illi kienet gja ezistenti qabel it-3 ta' Marzu 1962.

5. illi konsegwentament, l-Artikolu 37 tal-Kostituzzjoni ma jistghax jigi invokat fil-kaz tal-kirja de quo stante li l-kirja hija wahda protetta taht id-disposizzjonijiet tal-Kapitolu 69 tal-Ligijiet ta' Malta.

¹ Fol 6 et seq

6. *Illi inoltre, in kwantu ghall-fatt li t-talba tar-rikorrenti hija bbazata fuq allegat ksur tal-Artikolu 37 tal-Kostituzzjoni ta' Malta u l-Ewwel Artikolu ta' l-Ewwel Protokoll tal-Konvenzjoni Ewropea (l-Ewwel Skeda tal-Kapitolu 319 tal-Ligijiet ta' Malta), jigi rilevat li ma hemm ebda ksur ta' dan l-Artikolu stante illi l-Ligijiet li jirregolaw il-kirja de quo ma jipprevedux id-deprivazzjoni totali tal-propjeta', izda se mai,jirrigwardaw il-kontroll jew limitazzjoni tal-uzu ta' propjeta'.*

7. *Illi l-esponenti qeghdin igawdu d-drittijiet taghhom fuq il-propjeta' de quo b'titolu ta' lokazzjoni kif permessi skond il-Ligi u fl-ammont ta' kera kif stabbilita' taht il-Ligijiet tal-Kera u ghalhekk mhux qed jippregudikaw d-drittijiet tar-rikorrenti. Oltre dan, permezz ta' l-Artikolu 1531C tal-Kodici Civili inholoq mekkanizmu ta' awment fil-kera li permezz tieghu l-kera tizdied kull tlett snin b'mod proporzjonali ghall-mod li bih ikun zdied l-indici ta' inflazzjoni.*

8. *illi fir-rigward tar-rikorrenti li l-ammont ta' kera ma jirriflettix il-valur tas-suq, f'dawn ic-cirkostanzi fejn l-Istat igawdi margini wiesa' ta' apprezzament fl-interess generali ma jistax isir paragon mal-valur tal-propjeta' fis-suq hieles kif pretiz mir-rikorrent. Kif huwa risaput, l-Istat ghandu l-jedd li jghaddi dawk il-Ligijiet li jidhirlu xierqa biex jikkontrolla l-uzu tal-propjeta' fl-interess generali u sabiex il-Gvern iwettaq il-politika socjali u ekonomika tieghu fil-qasam ta' l-akkomodazzjoni. L-ilment tar-rikorrenti li huma qeghdin iggorru piz sproporzjonat minhabba li l-ammont ta' kera li qed jircievu ma jirriflettix il-valur reali tal-fond inkwistjoni, ma jistax jigi msewwi bi tnehhija tal-Ligi jew bl-izgumbrament tal-esponenti. Il-htiega u legittimita' tal-Kapitolu 69 ma jistghux jigu newtralizzati u rezi inapplicabbli bl-izgumbrament tal-esponenti.*

9. *illi bis-sahha ta' l-emendi li saru fil-Kap 125 (art 11 (5)), fil-Kap 69 (Art 4A0 u fil-Kap 158 (Art 12B) permezz tal-Att XXIV tal-2021 ir-rikorrenti ghandu dritt jadixxi l-Bord li Jirregola l-Kera biex jigi awmentat il-kera sa massimu ta' tnejn fil-mija (2%) tal-valur tal-fond fis-suq miftuh u ghaldaqstant dan il-mekkanizmu jaghti lok sabiex l-intimati konjugi Grixti jkomplu jokkupaw il-fond b'kera ragjonevoli.*

10. *Illi konsegwentement, l-esponenti ma ghandhomx jigu zgumbrati mill-fond de quo u lanqas ma ghandhom jigu pregudikati finanzjarjament billi huma ma kissru ebda Ligi izda sempliciment avallaw ruhhom minn Ligi li ghadha fis-sehh. In oltre l-esponenti m'ghandux mezzi sufficjenti sabiex isib akkomodazzjoni alternattiva xierqa u ilhom ighixu f'dan il-fond ghal numru ta'snin.*

11. *Illi meta r-rikorrent akkwista l-propjeta' in kwistjoni l-kirja favur l-esponenti gia' kienet fis-sehh u ghalhekk r-rikorrenti kien ben konxju tal-protezzjoni moghtija taht il-Kapitolu 69 tal-Ligijiet ta' Malta lill-inkwilini u ghaldaqstant ma kien hemm l-ebda intervent legislattiv li ma kienx edott minnu.*

12. *salv eccezzjonijiet ulterjuri*".

Rat ir-risposta tal-intimat Avukat tal-Istat tal-31 ta' Awwissu 2021²
permezz ta' liema tressqu dawn l-eccezzjonijiet –

1. *“Illi qabel xejn huwa xieraq illi r-rikorrenti ggib prova tal-ftehim tal-kirja li qieghda tattakka b'din il-kawza;*

² Fol 9 et seq

2. *Illi r-rikorrenti hija meħtieġa tipprova illi l-imħarrkin Romina u Anthony Grixti tabilhaqq igawdu minn kirja li tiġġedded skont il-Kap 69 tal-Liġijiet ta' Malta. Għallinqas mill-kitba tar-rikors konvenzjonali ma jirriżultax li saret kirja qabel l-1 ta' Ġunju 1995, u għalhekk la jgħoddu d-dispożizzjonijiet tal-Kap 69 tal-Liġijiet ta' Malta u lanqas japplika l-artikolu 1531C tal-Kap 16 tal-Liġijiet ta' Malta;*
3. *Illi f'dan il-kuntest, iż-żmien kollu li l-intimati damu jokkupaw id-dar bis-saħħa tal-ordni ta' rekwizzizzjoni mhuwiex meqjus bħala kirja skont l-artikolu 44(2) tal-Kap 69 tal-Liġijiet ta' Malta;*
4. *Illi bla ħsara għall-premess, sa fejn ir-rikorrenti qiegħda tattakka d-dispożizzjonijiet tal-Kap 69 tal-Liġijiet ta' Malta mil-lenti tal-Ewwel Artikolu tal-Ewwel Protokoll tal-Konvenzjoni Ewropea u l-artikolu 37 tal-Kostituzzjoni ta' Malta, l-esponent iwieġeb li skont il-proviso ta' dan l-artikolu protokolari l-Istat għandu kull jedd li jwettaq dawk il-Liġijiet li jidhrulu xierqa biex jikkontrolla l-użu tal-proprjeta' skont l-interess ġenerali. F'dan is-sens huwa magħruf fil-ġurisprudenza li l-Istat igawdi minn diskrezzjoni wiesa' sabiex jidentifika x'inhu meħtieġ fl-interess ġenerali u sabiex jistabilixxi liema huma dawk il-miżuri meħtieġa għall-ħarsien tal-interess ġenerali;*
5. *Illi l-Kap 69 tal-Liġijiet ta' Malta għandu: (i) għan leġittimu għax joħorġ mil-liġi; (ii) huwa fl-interess ġenerali għax huwa maħsub biex jipproteġi persuni milli jiġu mkeċċija mid-dar tal-abitazzjoni tagħhom; u (iii) jżomm bilanċ ġust u ekwu bejn l-interessi tas-sid, tal-kerrej u tal-poplu b'mod ġenerali;*

6. *Illi dwar l-ilment marbut mal-ammont tal-keru, jingħad li l-artikolu 1531Ċ tal-Kap 16 tal-Ligijiet ta' Malta jipprovdi mekkaniżmu xieraq ta' kumpens;*
7. *Illi għalhekk meta wieħed jiżen dan kollu, il-konklużjoni hija li anke dan il-parti tal-ilment tar-rikorrenti dwar in-nuqqas ta' proporzjonalità mhuwiex ġustifikat għaliex ma hemm l-ebda ksur tal-ewwel artikolu tal-ewwel protokoll tal-Konvenzjoni Ewropea, b'dana li kull talba marbuta ma' dan l-artikolu mhijiex mistħoqqa;*

Għaldaqstant fid-dawl ta' dawn ir-raġunijiet l-esponent umilment jitlob lil din l-Onorabbli Qorti jogħgobha tiċhad it-talbiet kollha tar-rikorrenti bl-ispejjeż kontra tagħha.”

Rat ir-risposta tal-Awtorità tad-Djar tal-31 ta' Awwissu 2021³ permezz ta' liema ġie eċċepiet –

1. *“Illi l-atturi iridu jagħtu prova tat-titolu tagħhom; u jagħtu prova li ma hemm ebda sidien oħra li jivvantaw drittijiet fuq il-fond de quo;*
2. *Illi jekk l-attur qiegħed jattakka ligijiet li gew legiżlatti l-Awtorità ma tistax tahti għal tali legiżlazzjoni u il-legittimu kontradittur huwa haddiehor. Għalhekk jekk din kienet kirja kontrollata u protetta bil-ligijiet l-antiki tal-keru, allura l-Awtorità tad-Djar mhijiex il-legittimu kontradittur.*
3. *Illi ma jista jkun hemm ebda lezjoni tal-Konvenzjoni qabel ma dina dahlet fis-sehh fl-1987 għalhekk kull kumpens li jista jingħata irid jigi meqjus minn dik id-data. U ma jista jkun hemm ebda lezjoni Kostituzzjonali għal xi ligi li tkun dahlet fis-sehh qabel 1963.*

³ Fol 12 et seq

4. *Illi ma kien hemm xejn li huwa leziv tad-drittijiet fundamentali fil-hrug tal-Ordni ta' rekwizzjoni. Ghalhekk it-talbiet kif impostati ma jistghux iregu u ghandhom jigi michuda;*

Illi Ordni ta' Rekwizzjoni ma tledix id-drittijiet kostituzzjonali u hija permessa biex tara' li jkun hemm tqassim gust tal-gid fil-pajjiz. Il-kostituzzjoni taghti id-dritt lill-istat li jillimita id-drittijiet tal-propjeta` basta jkun hemm proporzjonalita` bejn il-limitazzjoni fuq id-dritt u il-kumpens imhallas;

5. *Illi ma kien hemm xejn hazin fil-hrug tal-Ordni ta' Rekwizzjoni u intant anke hawn ma gewx ezawriti ir-rimedji ordinarji ghaliex hadd ma ipproceda biex tigi sindakata gudizzjarjament id-diskrezzjoni amministrattiva li ittiehdet meta hargu l-ordnijiet;*

6. *Illi jigi rilevat li jekk sa issa kien hemm lezjoni kostituzzjonali minhabba il-kumpens li l-atturi qed jallegaw li kien baxx, minn issa l-quddiem dan il-fattur gie korrett bl-emendi li dahlu fis-sehh fl-1 ta' Gunju 2021 bl-Att XXIV tal-2021. Fil-fatt issa bis-sahha ta' dawn l-emendi is-sidien jistghu jadixxu il-Bord tal-Kera u jitolbu li il-kera tizdied sa 2% tal-valur tal-post fis-suq miftuh u dan a bazi tal-Art 11 (5) tal-Kap 125 introdott bil-ligi indikata hawn fuq. Ghalhekk talba ghal zgumbrament ma tistax tigi milqughha;*

7. *Illi jekk il-fond ikun ghadu okkupat bhala residenza a bazi ta' ordni ta' rekwizzjoni u jew a bazi ta' kirja li bdiet qabel l-1995 allura is-sidien ghandhom rimedju iehor li inghata bl-att XXIV tal-2021 fejn, permezz ta' rikors quddiem il-Bord li Jirregola il-Kera jistghu sahansitra jitolbu zieda fil-kumpens jew fil-kera (skont il-kaz) sa tnejn fil-mija (2%) tal-valur tal-propjeta`. Ghalhekk kull lezjoni li seta kien hemm bazata fuq it-thaddim tal-Kap 158, Kap 69 u Kap 125 tal-ligijiet ta' Malta ghal dak li jirrigwarda l-okkupazzjoni mill- 1 ta' Gunju 2021 il-quddiem issa giet sanata bl-emendi li saru f' dawn il-ligijiet tramite l-Att XXIV tal-2021. Inolte ghal kirjiet residenzjali ta' qabel l-1995 is-sidien jistghu anke jitolbu zgumbrament fi zmien sentejn jekk l-inkwilini ikollhom mezzi kif indikat mill-ligi.*

8. *Illi s-socjeta` attrici qieghda tattakka il-hrug tal-Ordni ta' Rekwizzjoni per se imma mhux qed jattakkaw il-ligi ossia il-Kap 125 li tahtha harget*

*din l-Ordni – intant ma kien hemm xejn li huwa leziv tad-drittijiet fundamentali fil-hrug tal-istess Ordni. Ghalhekk it-talbiet kif impostati ma jistghux iregu u ghandhom jigi michuda. Referenza ampja issir ghas-sentenza moghtija minn dina l-Onorabli Qorti, fit-30 ta' Marzu 2021 fil-kawza fl-ismijiet **Mary Azzopardi pro et noe et v Awtorita' tad-Djar et (Rik 207/1)**. Dik is-sentenza sostniet li:*

“32. Il-Qorti ma tistax tara kif tista' tilqa' it-talbiet tar-rikorrenti fid-dawl, li qed jitolbu biss dikarazzjoni b'konsegwenza tal-Ordni imsemmija. Din l-Ordni ma tistax tittiehed in vacuo, minghajr referenza ghal-ligi li welditha. Din l-ordni hija frott l-istess ligi li tippermettiha. Din il-ligi ma hiex qed tkun attakkata f'din il-kawza, bhala anti-kostituzzjonali, fis-sens li tikser id-drittijiet tal-bniedem. Di fatti, meta jkun attakkati l-konversjoni ta' ċnus għall-kirjiet taht il-Kapitolu 158 tal-Ligijiet ta' Malta, jew kirjiet ta' qabel il-15 ta' Ġunju 1995 li huma regolati mill-Kap 69 tal-ligijiet ta' Malta, dejjem jigu attakkati dawk l-artikoli speċifiċi tal-ligijiet inkwistjoni li jippermettu dawn ix-xorta ta' kirjiet. Dawn tal-aħħar huma biss l-effett tal-ewwel, bhal ma l-Ordni ta' Rekwiżizzjoni hija l-effett tal-artikoli rilevanti tal-Kap 125 tal-ligijiet ta' Malta fost oħrajn dawk imsemmija aktar 'l fuq.

33. Il-Qorti qrat sewwa r-rikors tar-rikorrenti u mkien ma sabet, imqar ghal darba waħda, referenza għall-validita' o meno tal-artikoli imsemmija tal-Kap 125 tal-ligijiet ta' Malta. Il-Qorti ma tistax tagħlaq għajnejha ghal dan il-fatt, bhallikieku qiesu ma kien xejn, anke jekk il-materja hija waħda ta' natura Kostituzzjonali. Għalkemm huwa minnu, li f'Kawzi ta' din ix-xorta l-Qrati juru flessibilita' u ma jinsistux għar-rigidita' żejda u bla bżonn, dan ma jfissirx li xorta ghandhom jagħlqu għajnejhom meta l-kuxjenza legali tkun qed tiddettalhom mod ieħor.”

9. Illi la darba is-socjeta` attrici akkwistat il-propjetajiet b' titolu oneruz, u inter vivos, allura ma setghu sofrew ebda lezjoni kostituzzjonali għall-anqas qabel id-data tal-akkwist fit- 28 ta' Lulju 1992;

Illi drittijiet fundamentali u id-dritt ta' azzjoni ghal-lezjoni ta' drittijiet fundamentali ma jistghux jigu trasferiti la inter vivos u la causa mortis ghaliex dawk huma drittijiet moghtija personalment lil min ikun issubixxa il-lezjoni. Dawn id-drittijiet huma extra commercium u mhux trasferibbli.

Kieku drittijiet fundamentali jistghu jigu trasferiti inter vivos jew causa mortis, peress li tali drittijiet m' humiex preskrivibbli allura jista' jaghti l-kaz li l-Istat jigi anke imfittex għall-lezjoni per eżempju ta' arresti illegali li graw il-fuq minn mitt sena ilu;

*Illi fit-22 ta' Gunju 2021 Il-Prim' Awla tal-Qorti Civili (Sede Kostituzzjonali) iddecidiet hekk fil-kawza **Erika Gollcher et vs L-Avukat tal-Istat et. (Rik 116/2019 FDP)**:*

“Dwar il-ħames eċċezzjoni, gie eċċepit li r-rikorrenti ma jistgħux jitolbu kumpens għal allegat ksur għal perjodi li setgħu sofrew l-antenati tagħhom.

Il-Qorti tosserva li r-rikorrenti akkwistaw l-imsemmi fond permezz ta' wirt mingħand ommhom defunta Gerogette Cauchi. Illi huwa leċitu, li l-Qorti tqis biss il-perjodu ta' żmien minn meta r-rikorrenti akkwistaw it-titolu fuq l-imsemmija proprjeta`.

Għaldaqstant, il-Qorti tilqa' din il-ħames eċċezzjoni tal-Awtorita` tad-Djar.

10. Illi jekk is-socjeta` attrici ma kinitx is-sid meta sehhet l-allegata lezjoni kostituzzjonali allura hi ma għandha ebda locus standi f' din il-kawza u għalhekk ir-rikors huwa null;

11. Illi tant ma hemm ebda lezjoni u ebda piz zejjed li kien qed jingarr mis-socjeta` attrici li din l-azzjoni inbdiet biss hafna snin wara li kienet harget l-ordni ta' rekwizzjoni cioe fil-14 ta' Marzu 1969 – xejn inqas minn 52 sena wara l-Ordni ta' Rekwizzjoni;

Illi iz-zmien li s-socjeta` attrici halliet li jghaddi biex bdew dawn il-proceduri juri li fil-verita` anke hi ma hassitx li kien hemm lezjoni ghax min ihoss lezjoni dwar drittijiet tal-bniedem soltu jagixxi b' mod tempestiv. Għalhekk dan it-trapass ta' zmien għandu ukoll jimmilita kontra s-socjeta` attrici. Fil-fatt ta' rilevanza huwa il-fatt li is-sidien kienu qed jaccettaw u jircievu il-kumpens minn għand l-inkwilini tul dan iz-zmien kollu;

12. Illi jekk hu minnu li s-socjeta` attrici qiegħda tattakka Kapitlu 125 tal-Ligijiet ta' Malta allura it-talba għal dikjarazzjoni ta' lezjoni għandha tigi michuda abbazi tar-ragunament tas-sentenza **81 & 82 Ltd. vs Awtorita` tad-Djar – deciza 14 ta' Gunju 2018 – Rik 14/2017:**

“L-intimata ssostni wkoll li l-artikolu 37 tal-Kostituzzjoni ta' Malta invokat mir-rikorrenti mhuwiex applikabbli għaliex ir-rekwizizzjoni hija mharsa bil-Kap. 125 tal-Ligijiet ta' Malta, li bhala ligi ezistenti qabel l-1962, tinsab protetta bl-artikolu 47(9) tal-Kostituzzjoni.

*Din il-Qorti hija tal-fehma li r-rikorrenti ma setghux javvanzaw l-pretensjoni tagħhom a bazi tal-Art 37 tal-Kostituzzjoni. Ir-Requisition Order harget skont id-disposizzjonijiet tal-Kap. 125 li gie fis-sehh qabel l-1962, għalhekk skont l-art. 47(9) tal-Kostituzzjoni, l-art. 37 tal-Kostituzzjoni ma jistax jigi applikat għall-Kap. 125 (ara **Dr Rene Frendo Randon et vs Il-Kummissarju tal-Art et**, Kost 10/07/2009; **Melina Micallef vs Kummissarju tal-Artijiet**, PA 04/10/2016; **Felice Abela vs Kummissarju tal-Artijiet et**, PA 04/10/2016; **Carmelo Buttigieg et vs Direttur tal-Artijiet et**, PA 04/10/2016).*

Għalhekk din l-eccezzjoni qed tigi milqugħa.”

13. Illi jekk l-Ordni ta' Derekwizizzjoni għall-fond 62, Block D, 'Marshall Court', Triq ir-Rebħa, Gzira, harget fit-08 ta' Mejju 2003 ma seta kien hemm ebda lezjoni li tista tigi attribwita lill-esponent wara dik id-data peress li l-Ordni ta' Rekwizizzjoni lanjat mill-attur ma kinitx għadha tezisti;

*Illi dan il-punt gie emfasizzat iktar bis-sentenza ta' **Michael Farrugia vs Avukat tal-Istat et. (Rik. 78/16; deciza 04 ta' Mejju 2021)**. Fil-fatt is-sentenza tghid hekk:*

“36. Fl-ewwel lok, jiġi puntwalizzat, li l-ilment prinċipali tar-rikorrenti huwa dwar il-fatt li l-intimata Ciantar baqgħet tokkupa l-imsemmi fond, abbazi tal-effetti tal-ligi u cioè` tal-Kap 69 tal-Ligijiet ta' Malta, billi r-relazzjoni bejn is-sid u l-inkwilin f'kazijiet bħal dan hija regolata mil-ligi tal-Istat. Għalhekk, il-kontestazzjoni prinċipali da parti tar-rikorrenti mhijiex ir-rekwizizzjoni per se, maħruġa fl-1975 u mneħħija fl-20 ta' Awissu 2007. Infatti, r-rekwizizzjoni

tneħħiet fl-2007, u kif tajjeb sottomess fis-sottomissjonijiet tal-Awtorita` tad-Djar, ir-rikorrenti qatt ma kkontestaw l-ordni ta` rekwizizzjoni tramite l-mezzi ordinarji provvduti fil-liġi.

37. Inoltre`, l-intimata Ciantar baqgħet tokkupa u tirrisjedi fil-fond de quo abbażi tal-liġijiet viġenti u mhux abbażi tar-rekwizizzjoni stante li l-fond ilu derekwizizzjonat minn Awissu 2007. Ir-rikorrenti qed jilmentaw minn liġi li qed iċċaħdilhom id-dritt li jieħdu lura l-proprjeta` tagħhom, u li jibqgħu jipperċepixxu kera baxxa.

38. Għaldaqstant, għal dan l-ilment żgur m'għandhiex tirrispondi l-Awtorita` tad-Djar. Jiġi ribadit li l-Awtorita` tad-Djar qatt ma kienet vestita b'ebda fakultà leġislattiva, kwindi ma tistax tiġi tenuta responsabbli għat-talbiet tar-rikorrenti kif dedotti. In vista tas-suespost, l-Awtorita` tad-Djar qed tiġi dikjarata li mhijiex il-leġittimu kontradittur. Konsegwentement, qed tiġi liberata mill-osservanza tal-gudizzju.”

14. Illi intant il-fond gie derekwizizzjonat fit- 8 ta' Mejju 2003 u għalhekk minn dik id-data l-hemm żgur li ma tista tiġi attribwita ebda lezjoni ta' drittijiet lill-esponenti. Imma ukoll jiġi rilevat li il-kera kienet tithallas minn Alfred Zammit (lil lulu kien allokat il-post 24 ta' April 1971) direttament lis-sid il-Kaptan Xuereb li kien jaccettaha. U min spezzjoni li ordnat l-esponenti fit-2 ta' April 2003 irrizultta li Alfred Zammit kien hareg mill-fond u gie sostitwit mis-sidien b' inwkilin tal-għazla tagħhom. Dan l-inkwilin magħzul u imqiegħed mill-atturi kien il-konvenut Anthony Grixti. Dawn il-fatti ikomplu jikkonfermaw li ebda ammont ma għandu jkun dovut lill-atturi

Illi s-socjeta` attrici ma sofriet xejn u għalhekk it-talbiet kollha għandhom jiġu respinti bl-ispejjez kontra s-socjeta` attrici.”

Rat il-provi mressqa mill-partijiet u n-Noti ta' Sottomissjonijiet skambjati bejniethom.

Rat ir-rapport tal-espert tekniku nkarigat minnha l-Perit Marie Louise Caruana Galea.

Rat li l-kawża thalliet għall-lum għas-sentenza.

Rat l-atti kollha tal-kawża.

Ikkunsidrat:

Is-soċjeta' rikorrenti hija sid tal-appartament numru 62 fi Blokk D ġewwa "Marshall Court", Triq ir-Rebħa, Gżira. Hija tilmenta li b'riżultat tal-Ordni ta' Rekwizizzjoni maħruġa mid-Direttur tad-Dipartiment tal-Akkomodazzjoni Soċjali fl-1969 dan ġie mogħti b'titolu ta' kera lill-intimati Grixti b'termini u kundizzjonijiet stabbiliti mid-Dipartiment imsemmi. L-awturi tas-soċjeta' rikorrenti kienu opponew inutilment fil-Qrati l-ħruġ ta' din l-Ordni ta' Rekwizizzjoni. Il-fond in kwistjoni ġie eventwalment derekwizizzjonat fl-2003 pero' għadu okkupat b'titolu ta' kera skont il-liġi mill-intimati konjuġi Grixti versu kera ferm aktar baxxa minn dik pagabbli skont is-suq ħieles. Inoltre, l-istess soċjeta' rikorrenti tallega li għadha qed iġġorr piż sproporzjonat fir-rigward ta' appartamenti oħra proprjeta' tagħha ġewwa l-istess blokka, liema piż huwa reż aktar gravi minħabba l-istat ta' telqa li fih thalliet mill-Awtorita' inkluż il-partijiet komuni, il-faċċata u l-bjut. Dan kollu fil-fehma tagħha jwassal għal ksur tad-drittijiet fundamentali għat-tgawdija tal-proprjeta' kif protetti bl-artikolu 37 tal-Kostituzzjoni ta' Malta ("il-Kostituzzjoni") u l-Ewwel Artikolu tal-Ewwel Protokoll tal-Konvenzjoni Ewropea għad-Drittijiet tal-Bniedem u Libertajiet Fundamentali ("il-Konvenzjoni"). Hija qed titlob rimedju effettiv għal din il-vjolazzjoni.

L-intimati ssollevaw eċċezzjonijiet ta' natura preliminari u fil-mertu rrespingew il-pretensjonijiet tas-soċjeta' rikorrenti b'hal nfondati fil-fatt u fid-dritt.

Mill-atti jirrizulta li –

i. Is-soċjeta' rikorrenti hija proprjetarja tal-appartament mertu tal-kawża odjerna, liema proprjeta' giet assenjata lilha b'titolu ta' *datio in solutum* b'kuntratt datat 28 ta' Lulju 1992⁴;

ii. Skont il-kronoloġija tal-fatti kif elenkati fl-affidavit ta' Andrew Xuereb, rappreżentant tal-Awtorita' intimata⁵:

- Fl-14 ta' Marzu 1969 is-Segretarju tad-Djar hareġ Ordni ta' Rekwizizzjoni numru 24327 fuq il-fond mertu tal-kawża;
- Fl-24 ta' April 1971 l-appartament in kwistjoni gie allokat lil ċertu Alfred Zammit b'kera ta' Lm88 fis-sena li kellha tithallas direttament lis-sid il-Kaptan S. Xuereb⁶;
- Fil-25 ta' Ottubru 2002 is-soċjeta' rikorrenti kitbet lid-Dipartiment tal-Akkomodazzjoni Soċjali fejn talbet li tali fond jiġi derekwizizzjonat⁷;
- Fit-2 ta' April 2003 saret spezzjoni fil-fond u nstab li Alfred Zammit ma kienx għadu jabita fil-fond u minflok, is-sid kien alloka l-fond lill-intimati Romina u Anthony Grixti⁸;

⁴ Fol 41 et seq

⁵ Fol 98 et seq

⁶ Fol 103

⁷ Fol 104

⁸ Fol 105

- Fit-8 ta' Mejju 2003 id-Dipartiment tal-Akkomodazzjoni Soċjali ħareġ Ordni ta' Derekwiżizzjoni fuq dan il-fond⁹;

iii. L-awturi tas-soċjeta' rikorrenti kienu kkontestaw ukoll l-Ordni ta' Rekwizizzjoni fuq l-appartament in kwistjoni permezz tal-kawża Ċit Nru 1/1971 fl-ismijiet *Kurunell Roger Strickland et vs Salvino Bugeja noe*. Madankollu b'sentenza datata 30 ta' Ġunju 1980 il-Qorti ma laqghetx it-talba¹⁰;

iv. Charmaine Xuereb għan-nom tas-soċjeta' rikorrenti xehdet li, minkejja d-derekwiżizzjoni surreferita, s-soċjeta' rikorrenti kienet kostretta tibqa' tirrikonoxxi lill-inkwilini residenti fl-appartamenti in kwistjoni ai termini tal-ligijiet viginti u bi ħlas ta' kera inferjuri ferm għal dak eżistenti fis-suq ħieles. Il-fond għadu sal-lum okkupat mill-inkwilini Grixti¹¹;

v. Xehed l-intimat Anthony Grixti u qal li hu u l-intimata Romina Grixti żżewġu fl-10 ta' Novembru 1990 u waqt l-għerusija kienu għamlu xi xogħlijiet ta' manutenzjoni fil-post sabiex meta jiżżewġu jkunu jistgħu imorru jgħixu fih. Xehed li huma ħadu l-post mingħand persuna oħra bil-kunsens tas-sid u fil-fatt kienu jħallsu l-kera lilu. Sussegwentement bdew iħallsu l-kera lis-soċjeta' rikorrenti u baqgħu iħallsuha direttament sakemm mill-1 ta' Jannar 2018 din ma baqgħetx taċċetta l-ħlasijiet u allura bdew jiddepożitawhom il-Qorti¹²;

vi. Il-Qorti nkarigat lill-Perit M' Louise Caruana Galea li hejjiet rapport¹³ permezz ta' liema wara li għamlet aċċess fuq il-post fl-1 ta' Diċembru 2021 elenkat il-konstatazzjonijiet tagħha, stmat il-valur tas-suq miftuħ tal-

⁹ Fol 100

¹⁰ Fol 48 et seq

¹¹ Fol 36 et seq

¹² Fol 66

¹³ Fol 70 et seq

appartament mertu tal-kawża u tat il-valuri lokatizji annwali kull hames snin għall-perjodu mill-1969 sal-2021.

Minkejja li l-partijiet ingħataw l-opportunita' li jagħmlu domandi in eskussjoni lill-perit tekniku, hadd minnhom ma hass il-ħtieġa li jagħmel dan.

Jiġi sottolineat li l-insenjament ġurisprudenzjali dwar il-piż probatorju ta' opinjonijiet ta' natura teknika huwa wiehed konkordi u ormai ben kristalizzat. Kif inghad fil-każ **A.F. Ellis (Home Decor) Limited vs Raymond Azzopardi et deciz fil-15 ta' Mejju 2014**¹⁴ -

“Fis-sentenza tagħha tad-19 ta' Novembru 2001 fil-kawża “Calleja vs Mifsud”, il-Qorti tal-Appell qalet hekk –

Kemm il-kostatazzjonijiet tal-perit tekniku nominat mill-Qorti kif ukoll il-konsiderazzjonijiet u opinjonijiet esperti tiegħu jikkostitwixxu skond il-liġi prova ta' fatt li kellhom bħala tali jigu meqjusa mill-Qorti. Il-Qorti ma kenitx obbligata li taççetta r-rapport tekniku bħala prova determinanti u kellha dritt li tiskartah kif setgħet tiskarta kull prova oħra. Mill-banda l-oħra pero', huwa ritenut minn dawn il-Qrati li kellu jingħata piż debitu lill-fehma teknika ta' l-espert nominat mill-Qorti billi l-Qorti ma kellhiex legġerment tinjora dik il-prova. Hu manifest mill-atti u hu wkoll sottolinejat fir-rikors ta' l-appell illi l-mertu tal-preżenti istanza kien kollu kemm hu wiehed ta' natura teknika li ma setax jiġi epurat u deciz mill-Qorti mingħajr l-assistenza ta' espert in materja. B'danakollu dan ma jfissirx illi l-Qorti ma kellhiex tħares b'lenti kritika lejn l-opinjoni teknika lilha sottomessa u ma kellhiex teżita li tiskarta dik l-opinjoni jekk din ma tkunx waħda sodisfaçentement u adegwatament tinvesti l-mertu, jew jekk il-konkluzjoni ma kenitx sewwa tirrizolvi l-kweżit ta' natura teknika.

¹⁴ Rik 988/08

*In linea ta` principju, għalkemm qorti mhix marbuta li taççetta l-konklużjonijiet ta` perit tekniku kontra l-konvinzjoni tagħha (dictum expertorum numquam transit in rem judicata), fl-istess waqt dak ma jfissirx pero` illi qorti dan tista` tagħmlu b`mod legġer jew kapriççjuż. Il-konvinzjoni kuntrarja tagħha kellha tkun ben informata u bażata fuq raġunijiet li gravament ipogġu fid-dubju dik l-opinjoni teknika lilha sottomessa b` raġunijiet li ma għandhomx ikunu privi mill-konsiderazzjoni ta` l-aspett tekniku tal-materja taħt eżami (“**Grima vs Mamo et noe**” – Qorti tal-Appell – 29 ta’ Mejju 1998).*

*Jiġifieri qorti ma tistax tinjora r-relazzjoni peritali sakemm ma tkunx konvinta li l-konklużjoni ta` tali relazzjoni ma kienetx ġusta u korretta. Din il-konvinzjoni pero` kellha tkun waħda motivata minn ġudizzju ben informat, anke fejn meħtieġ mil-lat tekniku. (ara - “**Cauchi vs Mercieca**” – Qorti tal-Appell – 6 ta` Ottubru 1999 ; “**Saliba vs Farrugia**” – Qorti tal-Appell – 28 ta` Jannar 2000 ; “**Tabone vs Tabone et**” – Qorti tal-Appell – 5 ta` Ottubru 2001 ; “**Calleja noe vs Mifsud**” – Qorti tal-Appell – 19 ta` Novembru 2001 ; “**Attard vs Tedesco et**” - Qorti tal-Appell – 1 ta` Ġunju 2007 u “**Poll & Spa Supplies Ltd vs Mamo et**” (Qorti tal-Appell Inferjuri – 12 ta` Diċembru 2008).*

*Din il-Qorti tirribadixxi li l-giudizio dell`arte espress mill-perit tekniku ma jistax u ma għandux, aktar u aktar fejn il-parti nteressata ma tkunx ipprevaliet ruħha mill-fakolta` lilha mogħtija ta` talba għan-nomina ta` periti addizzjonali, jiġi skartat façilment, ammenokke` ma jkunx jidher sodisfaçentement illi l-konklużjonijiet peritali huma, fil-kumpless kollha taç-çirkostanzi, irraġonevoli” – (“**Bugeja et vs Muscat et**” – Qorti tal-Appell – 23 ta` Ġunju 1967).”*

Fid-dawl ta’ dan kollu suespost isegwi li għalkemm Qorti mhijiex marbuta li tadotta l-konklużjonijiet ta’ rapport peritali redatt fuq inkarigu minnha mogħti, madankollu hija m’għandhiex b’mod legġer tiskarta tali riżultanzi tenut kont li

dawn ikunu magħmula minn espert imqabba apposta mill-Qorti biex jeżamina materja teknika bħal ma hu l-każ odjern. Għalhekk sakemm ma tkunx konvinta li l-konklużjonijiet ta' tali relazzjoni mhumiex korretti u ġusti hija għandha tadotta tali konklużjonijiet.

Hija l-fehma tal-Qorti li ma rriżulta xejn fil-konklużjonijiet raġġunti mill-Perit Tekniku Caruana Galea fir-relazzjoni peritali tagħha li jirriżultawha bħala li mhumiex korretti, ġusti u raġjonevoli jew li jmorru kontra l-konvinzjoni tagħha u għalhekk hija tiddeċiedi li tadotta u tagħmel tagħha tali konklużjonijiet.

A. EĊĊEZZJONIJIET PRELIMINARI

1. Prova tat-Titolu

Fl-ewwel eċċezzjoni tal-Avukat tal-Istat u tal-Awtorita' intimata rispettivament huma jitolbu l-prova tat-titolu tas-soċjeta' rikorrenti fuq il-proprjeta' in kwistjoni u wkoll li m'hemmx sidien oħra tal-istess proprjeta'.

Fl-ewwel lok, dwar il-prova tat-titolu fuq il-fond, kif ġie ripetutament asserit mill-Qrati, f'kawzi ta' natura kostituzzjonali mhuwiex imperattiv li r-rikorrenti tressaq prova tat-titolu assolut fuq il-proprjeta' mertu tal-kawża.

Fis-sentenza li tat fis-7 ta' Frar 2017 fil-kawża **Robert Galea vs Avukat Ġenerali** et din il-Qorti diversament preseduta qalet hekk:-

“Illi biex wieħed ikun fqagħda li juri li garrab ksur tal-jedd fundamentali tiegħu taħt l-artikolu 37 tal-Kostituzzjoni m'għandux għalfejn jipprova titolu

assolut u lanqas wieħed originali bħallikieku l-azzjoni dwar ksur ta` jedd fundamentali kienet waħda ta` rivendika (Kost. 27.3.2015 fil-kawża fl-ismijiet Ian Peter Ellis et vs Avukat Ġenerali et). Huwa biżżejjed, għall-finijiet ta` dak l-artikolu, li wieħed juri li għandu jedd fil-ħaġa li tkun li bih jista` jieqaf għall-pretensjonijiet ta` haddieħor. Imbagħad, għall-finijiet tal-artikolu 1 tal-Ewwel Protokoll tal-Konvenzjoni, huwa biżżejjed li l-persuna turi li kellha l-pussess tal-ħaġa li tkun.”

Il-Qorti tinnota li s-soċjeta' rikorrenti gabet prova sodisfacenti dwar it-titolu tagħha fuq il-proprjeta' mertu tal-kawża bil-preżentata tal-kuntratt ta' akkwist tat-28 ta' Lulju 1992 (b'titolu ta' *datio in solutum*), mill-liema kuntratt jirriżulta wkoll li l-istess soċjeta' rikorrenti hija l-uniku sid taż-żewġ appartamenti in kwistjoni.

Kwindi l-Qorti sejra tastjeni milli tiehu konjizzjoni ulterjuri tal-ewwel eċċezzjoni ta' dawn iż-żewġ intimati.

2. Kirja soġġetta għall-Kap 69 tal-Liġijiet ta' Malta

Fit-tieni eċċezzjoni tal-Avukat tal-Istat jingħad li għandha tingieb il-prova li l-intimati Grixti tassew igawdu minn kirja protetta taħt il-Kap 69 tal-Liġijiet ta' Malta. U **fit-tielet eċċezzjoni** jżid li ż-żmien kollu li l-intimati damu jokkupaw id-dar bis-saħħa tal-Ordni ta' Rekwizizzjoni mhuwiex meqjus bħala kirja ai termini tal-artikolu 44 (2) tal-Kap 69 tal-Liġijiet ta' Malta.

Inġhad fil-każ marbut ma' apartment ieħor f'Marshall Court, Gżira fl-ismijiet **Maria Gialanze vs Carmelo Mizzi et deċiż fit-30 ta' Marzu 2023 -**

“56. L-Avukat tal-Istat jissottometti illi l-kirja viġenti bejn is-sid u l-inkwilin ma hiex regolata bil-Kap. 69. Jgħid illi ladarba r-rekwizizzjoni ntemmet fis-sena 2003, il-kirja mal-intimat Mizzi “bilfors li nholqot wara din id-data”. Jgħid illi ladarba “l-kirja saret wara l-1 ta’ Ġunju 1995, il-kerrejja m’għandhomx jedd taħt l-artikolu 3 tal-Kap. 69 tal-Liġijiet ta’ Malta li tirregola u tikkontrolla t-tigdid tal-kirja tagħha wara li għalaq iż-żmien tal-kiri originali”.

57. Fil-fehma tal-Qorti tali sottomissjoni ma hiex fondata.

58. Mill-provi jirriżulta illi sa mill-bidunett l-inkwilini kienu jhallsu l-kerja ffissata mill-Awtorita` tad-Djar direttament lis-sidien tal-fond in kwistjoni anke matul li r-rekwizizzjoni kienet in vigore. Jirriżulta li dak iż-żmien is-sidien, il-kumpanija Constructions Limited, kienu jaċċettaw il-kerja u għalhekk fil-fehma ta’ din il-Qorti dan holoq relazzjoni ta’ kerja bejn l-inkwilin u s-sid. Fil-fatt, l-Artikolu 8 tal-Kapitolu 125 tal-Liġijiet ta’ Malta jipprovdi li sullokazzjoni magħmula taħt dik il-liġi mhijiex sullokazzjoni għall-finijiet tal-Artikolu 9 tal-Kapitolu 69 tal-Liġijiet ta’ Malta, haġa li ma kien ikun hemm l-ebda hteġa li tingħad li kieku l-Kapitolu 69 ma kienx japplika għall-kirja li ssir ta’ fond rekwizizzjonat taħt l-Att Dwar id-Djar (Kapitolu 125 tal-Liġijiet ta’ Malta).

59. Għalhekk, kif is-sidien bdew jaċċettaw il-hlas tal-kerja direttament mingħand l-inkwilin huma effettivament irrikonoxxew lill-inkwilin u nholqot bejniethom relazzjoni ta’ kerja. Peress li dan kien qabel is-sena 1995, din ir-relazzjoni hija regolata mill-Kapitolu 69 tal-Liġijiet ta’ Malta. Dan naturalment ma jfissirx illi l-Kap. 125 ma baqax applikabbli tenut kont illi li kieku dik il-kirja giet bonarjament terminata bejn is-sid u l-kerrej, dan ta’ l-aħħar ma setax jirritorna ċ-ċwieviet lis-sid imma kien ikun kostrett li jgħaddihom lura lill-Awtorita` tad-Djar. Il-Kapitolu 125 tal-Liġijiet ta’ Malta baqa applikabbli bhala l-legislazzjoni li tirregola r-relazzjoni tal-partijiet mal-Awtorita` tad-Djar

sakemm ir-rekwizizzjoni giet revokata. Iżda r-relazzjoni ta' bejn is-sid u l-inkwilin hija relazzjoni ta' lokazzjoni regolata mil-ligijiet ta' kera mill-bidunett tagħha. (ara. Jeremy Cauchi et. v. Avukat Ġenerali et. - Qorti Kostituzzjonali - 26 ta' Jannar, 2022; Joseph Camilleri vs. Avukat tal-Istat et - Qorti Kostituzzjonali - 8 ta' Ottubru 2020)."

L-istess japplika għall-każ odjern stante li kif irriżulta mill-provi, l-inkwilini intimati Grixti kienu ilhom jghixu fl-appartament u jhallsu l-kera lis-sid sa mill-1990 wara li żżewgu. Peress li din il-kera kienet tiġi aċċettata mis-sid, inholqot bejniethom relazzjoni ta' kera. B'hekk peress li dan seħh qabel is-sena 1995, il-Kap 69 tal-Ligijiet ta' Malta japplika.

Dawn l-eċċezzjonijiet huma għalhekk sorvolati wkoll u l-Qorti sejra tastjeni milli tiehu konjizzjoni ulterjuri tagħhom.

3. Legittimu kontradittur

Fit-tieni eċċezzjoni tal-Awtorita' intimata jiġi argumentat li jekk is-soċjeta' attriċi qed tattakka ligijiet li ġew legislati, l-Awtorita' ma tistax tahti għal tali legislazzjoni u l-legittimu kontradittur huwa ħaddieħor. Hija ssostni li jekk din kienet kirja kontrollata u protetta bil-ligijiet l-antiki tal-kera, allura l-Awtorita' tad-Djar mhijiex il-legittimu kontradittur.

Il-Qorti tirrileva li minn qari tal-premessi u t-talbiet tas-soċjeta' rikorrenti, l-ilment tagħha jkopri żewġ perjodi u ċioe' –

a) Mill-14 ta' Marzu 1969 meta nħarġet l-Ordni ta' Rekwizizzjoni sat-8 ta' Mejju 2003 meta nħarġet l-Ordni ta' Derekwizizzjoni; u

b) Mid-9 ta' Mejju 2003 'il quddiem.

Isegwi li l-Awtorita' hija ċertament legittimu kontraddittur għat-talbiet tas-soċjeta' rikorrenti li jkopru l-perjodu mill-ħruġ tal-Ordni ta' Rekwizizzjoni sa meta l-fond gie derekwizizzjonat. Dan peress li l-mansjoni tal-ħruġ ta' tali Ordnijiet ai termini tal-ligi kienet tappartjeni lis-Segretarju tad-Djar, li għalih illum tirispondi l-Awtorita' intimata. Madankollu, l-istess Awtorita' ma għandhiex tirispondi għall-ilmenti tas-soċjeta' rikorrenti li jkopru l-perjodu sussegwenti meta l-kirja baqgħet għaddejja bis-saħħa tal-Kap 69 tal-Ligijiet ta' Malta.

Inghad hekk in materja fil-każ **Margaret Galea et vs L-Awtorita' tad-Djar et deċiża fit-12 ta' Frar 2016 -**

“...il-Qorti tosserva li din il-vertenza għandha tigi ezaminata fil-kuntest ta' zewg stadji differenti tal-istess perjodu, jgifieri mit-28 ta' Mejju 2008 sat 12 ta' Marzu 2012 [meta harget l-ordni ta' derekwizizzjoni] u l-perjodu bejn it-13 ta' Marzu 2012 sal-21 ta' Marzu 2013 [meta gie prezentat irrikors promotur tal-gudizzju odjern]. Għall-ewwel perjodu għandha tirispondi l-Awtorita' tad-Djar stante li l-fond kien għadu fil-pussess tagħha, filwaqt li għat-tieni perjodu għandu jirrispondi l-Avukat Generali stante li għar-ripreza tal-fond f'dan l-istadju kienet tosta l-applikazzjoni tal-Kap.158. Dan qiegħed jinghad unikament għall-finijiet ta' ratizzazzjoni fir-relazzjonijiet interni bejn l-Awtorita' tad-Djar u l-Avukat Generali billi fl-aħhar mill-aħhar it-tnejn jirrappreżentaw l-awtorita' pubblika.”

Din l-eċċezzjoni sejra għalhekk tintlaqa' limitatament kif appena inghad.

Ghall-istess raġunijiet sejra għalhekk tintlaqa' wkoll l-eċċezzjonijiet numri sbatax u tmintax tal-istess Awtorita' safejn kompatibbli ma' dak deċiż.

4. Rimedji ordinarji

Fis-sitt eċċezzjoni tal-Awtorita' intimata ġie argumentat li s-soċjeta' rikorrenti ma eżawrietx ir-rimedji ordinarji disponibbli għaliha peress li setgħet ipproċediet biex tiġi sindakata ġudizzjarjament id-diskrezzjoni amministrattiva li ttiehdet meta ħarġet l-Ordni ta' Rekwizizzjoni in kwistjoni.

L-Artikolu 46 (2) tal-Kostituzzjoni jipprovdi li:

“(2) Il-Prim'Awla tal-Qorti Ċivili għandu jkollha ġurisdizzjoni oriġinali li tisma' u tiddeċidi kull talba magħmula minn xi persuna skont is-subartikolu (1) ta' dan l-artikolu, u tista' tagħmel dawk l-ordnijiet, toħroġ dawk l-atti u tagħti dawk id-direttivi li tqis xierqa sabiex twettaq, jew tiżgura t-twettiq ta' kull waħda mid-disposizzjonijiet tal-imsemmija artikoli 33 sa 45 (magħdudin) li għall-protezzjoni tagħhom tkun intitolata dik il-persuna:

Iżda l-Qorti tista', jekk tqis li jkun desiderabbli li hekk tagħmel, tirrifjuta li teżercita s-setgħat tagħha skont dan is-subartikolu f'kull każ meta tkun sodisfatta li mezzi xierqa ta' rimedju għall-ksur allegat huma jew kienu disponibbli favur dik il-persuna skont xi liġi oħra.”

L-artikolu 4 (2) tal-Att dwar il-Konvenzjoni Ewropea (Kap 319 tal-Liġijiet ta' Malta) jipprovdi hekk -

“Il-Prim’Awla tal-Qorti Ċivili għandu jkollha ġurisdizzjoni oriġinali li tisma’ u tiddeċiedi kull talba magħmula minn xi persuna skont is-subartikolu (1), u tista’ tagħmel dawk l-ordnijiet, toħroġ dawk l-atti u tagħti dawk id-direttivi li tqis xierqa sabiex twettaq, jew tiżgura t-twettiq tad-Drittijiet tal-Bniedem u Libertajiet Fundamentali li għat-tgawdija tagħhom tkun intitolata dik il-persuna:

Iżda l-qorti tista’, jekk tqis li jkun desiderabbli li hekk tagħmel, tirrifjuta li teżerċita s-setgħat tagħha skont dan is-subartikolu f’kull każ meta tkun sodisfatta li mezzi xierqa ta’ rimedju għall-ksur allegat huma jew kienu disponibbli favur dik il-persuna skont xi liġi ordinarja oħra.”

Ingħad hekk fil-każ **John Grech et vs Onor. Prim Ministru et** deċiża fid-29 ta’ April 2013¹⁵ u konfermata mill-Qorti Kostituzzjonali fil-31 ta’ Jannar 2014 -

*“Illi din il-kwistjoni giet dibattuta diversi drabi fil-Qrati tagħna. Il-Qorti Kostituzzjonali dahlet fil-fond tagħha fis-sentenza tagħha fil-kawża fl-ismijiet “**Dr Mario Vella vs Joseph Bannister nomine**” (deċiża fis-7 ta’ Marzu 1994) fejn, wara li elenkat numru ta’ sentenzi preċedenti, qalet fost affarijiet oħra illi:*

“Minn din ir-rassenja kemm tal-Prim’ Awla u kemm ta’ din il-Qorti jistgħu jitnisslu dawn il-linji ġurisprudenzjali:

¹⁵ Rik Nru 68/11

a. Meta hu ċar li hemm meżzi ordinarji disponibbli għar-rikorrenti biex ikollu rimedju għad-danni li qed jilmenta, bħala principju generali dawn għandhom jiġu adoperati u r-rikors għall-organi gudizzjarji ta' natura Kostituzzjonali għandu jsir wara li l-ordinarji jiġu eżawriti jew meta mhumiex disponibbli;

b. Din il-Qorti Kostituzzjonali sakemm ma jirriżultawliex raġunijiet serji gravi ta' llegalita' jew ta' ġustizzja jew żball manifest ma tiddesturbax l-eżerċizzju ta' diskrezzjonalita' tal-ewwel Qorti kkonferita mill-artikolu 46 (2) tal-Kostituzzjoni;

c. Kull każ għandu l-fattispeċje partikolari tiegħu;

d. Meta r-rikorrenti ma jkunx għamel użu minn rimedju li seta' kellu dan ma jfissirx li l-Qorti għandha tikkonsidra li ma għandhiex teżerċita l-ġurisdizzjoni tagħha jekk dak il-possibbli rimedju ma kienx pero' jirrimedja hliet in parti l-lanjanzi tar-rikorrenti;

e. Meta r-rikorrenti ma jkunx eżawrixxa r-rimedju ordinarji, jekk pero' dan in-nuqqas ikun ikkontribwixxa għalih l-operat ta' haddieħor allura ma jkunx desiderabbli illi l-Qorti tieqaf u ma tipproċedix bit-trattazzjoni tal-każ;

f. Meta l-ewwel Qorti teżerċita d-diskrezzjoni tagħha u tieqaf mit-trattazzjoni mingħajr ma teżamina l-materja neċessarja li fuqha dik id-diskrezzjoni għandha tiġi eżerċitata, il-Qorti tat-tieni grad għandha twarrab dik id-diskrezzjoni."

Illi l-istess Qorti fil-kawża fl-ismijiet “Philip Spiteri vs Sammy Meilaq” (deċiża fit-8 ta’ Marzu 1995) qalet ukoll li:

“Meta l-oġġett tal-kawża jkun ta’ natura komplessa – u jkollu kwistjonijiet li għandhom rimedju f’ xi liġi oħra, u oħrajn li ma għandhomx, rimedju hliet Kostituzzjonali – allura għandha tipprevali din l-aħħar azzjoni”. F’din is-sentenza l-Qorti osservat li jkun sewwa li mal-kelma ‘komplessa’ jiżdied il-kliem ‘jew inkella mħallta’.

.....

Fil-kawża fl-ismijiet “Maria sive Marthese Attard et vs Policy Manager tal-Malta Shipyards et” (deċiża mill-Prim’ Awla, Sede Kostituzzjonali, fit-30 ta’ Settembru 2010) gie dikjarat illi:

“L-eżistenza ta’ rimedju ieħor trid titqies fil-kuntest tal-allegat ksur tad-dritt fundamentali. Għandu jkun rimedju aċċessibbli, xieraq, effettiv u adegwat biex jindirizza dan il-ksur. Fl-istess waqt ma hemmx għalfejn li biex jitqies effettiv ikun jirriżulta li r-rimedju sejjer jagħti lir-rikorrenti suċċess garanti. Huwa biżżejjed li jintwera li jkun wieħed li jista’ jiġi segwit b’mod prattiku, effettiv u effikaċi.

Meta jidher li jeżistu mezzi ordinarji disponibbli biex jikseb rimedju għall-ilment tiegħu r-rikorrent għandu jirrikorri għal dawk il-meżzi, qabel ma jirrikorri għar-rimedju Kostituzzjonali u huwa biss wara li jkun fittex dawk il-meżzi jew wara li jidher li dawk il-meżzi ma jkunux effettivament disponibbli li għandu jintuża r-rimedju Kostituzzjonali.”

Illi f'dan is-sens wieħed jista' jsib ukoll l-insenjament fir-rigward fis-sentenza tal-Qorti tal-Appell fl-ismijiet “Joseph Fenech vs Awtorita' tal-Ippjanar et” deciza fid-9 ta' Novembru 2012....

Illi wieħed għandu jqis li kemm l-artikolu invokat mill-intimati u kemm il-Kostituzzjoni ta' Malta ssemmi mezzi li 'kienu disponibbli' u allura anke jekk kien hemm mezzi li 'kienu' disponibbli għar-rikorrent iżda li minhabba t-trapass taż-żmien ma jkunux għadhom (disponibbli), il-Qorti tista' jekk hekk jidhrilha tiddeklina li teżercita l-ġurisdizzjoni tagħha.”

Ukoll il-każ **Sonia Zammit et vs Ministru tal-Politika Soċjali et** deciz fis-27 ta' Frar 2006¹⁶ b'riferenza għal aktar ġurisprudenza elenka fost oħrajn dawn il-prinċipji:

“Meta huwa ċar li hemm mezzi ordinarji disponibbli għar-rikorrent biex ikollu rimedju għad-dannu li qed jillamenta, bħala prinċipju ġenerali dawn għandhom jiġu adoperati, u r-rikors għall-organi ġudizzjarji ta' natura kostituzzjonali għandu jsir wara li l-ordinarji jiġu eżawriti jew meta ma humhiex disponibbli.”¹⁷

“Hu veru li kull persuna tista' tirrikorri lill-Prim Awla għal rimedju ta' indole Kostituzzjonali, imma l-ewwel subinċiż ta' dak l-Artikolu 46 irid jiġi moqri mal-proviso tat-tieni subinċiż tiegħu li jipprovi li l-Qorti tista', jekk tqis li jkun desiderabbli li hekk tagħmel, tirrifjuta li teżercita s-setgħat tagħha skond dak l-

¹⁶ Prim Awla tal-Qorti Ċivili (Sede Kostituzzjonali) Rik Nru 11/2005

¹⁷ **Dr Mario Vella vs Joseph Bannister noe** – Qorti Kostituzzjonali deciza 7 ta' Marzu 1994

artikolu f'kull każ meta tkun sodisfatta li mezzi xierqa ta' rimedju għall-ksur allegat 'huma jew kienu disponibbli favur dik il-persuna skond xi liġi oħra.'''¹⁸

“Sakemm tibqa’ l-possibilita’ li l-leżjoni tad-dritt fundamentali setgħet kienet jew għad tista’ tiġi rettifikata bil-proċeduri u mezzi provduti bil-liġi, ikun generalment il-każ li l-Qorti tiddeklina milli teżerċita s-setgħat kostituzzjonali tagħha.”¹⁹

“Il-Prim Awla tal-Qorti Civili għandha poteri diskrezzjonali wiesgħa biex tiddeċiedi li ma teżerċitax il-poteri tagħha meta r-rikorrent ma eżawriex ir-rimedji possibbli taħt il-liġi ordinarja.”²⁰

Isegwi għalhekk li l-Qorti jehtigilha tindaga jekk, fiċ-ċirkustanzi tal-każ odjern is-soċjeta' rikorrenti kellhiex a dispożizzjoni tagħha rimedji ordinarji li kienu aċċessibbli, xierqa, effettivi u effikaċi għall-ilmenti mressqa minnha u fil-każ affermattiv jekk tali rimedji setgħux jakkordaw rimedju sħiħ għall-lanjanzi kollha tagħha.

Madankollu tispetta dejjem lill-Qorti d-diskrezzjoni li - fil-parametri tad-dispożizzjonijiet ċitati mill-Kostituzzjoni u l-Konvenzjoni – **tagħzel HI** jekk teżerċitax is-setgħat kostituzzjonali tagħha jew le, u dan indipendentement mill-fatt li min iressaq l-ilment ikollu jew kellu mezzi oħra ta' rimedju ordinarju disponibbli.

¹⁸ **Lawrence Cuschieri vs Onor Prim Ministru** – Qorti Kostituzzjonali deċiża 6 ta' April 1995.

¹⁹ **Stephen Falzon vs Registratur tal-Qorti et** – Qorti Ċivili Prim Awla (Sede Kostituzzjonali) deċiża 14 ta' Frar 2002

²⁰ **Domenico Savio Spiteri vs Chairman Planning Authority et** – Qorti Kostituzzjonali deċiża 31 ta' Mejju 2000

Kif inghad fil-każ **George Debono et vs Kustodju tal-Proprieta' tal-Ghadu et** deciż fil-25 ta' Mejju 2016²¹:

“...d-dispożizzjonijiet tal-proviso tal-artikolu 46(2) tal-Kostituzzjoni u tal-artikolu 4(1) tal-Konvenzjoni jitkellmu dwar diskrezzjoni, jiġifieri dwar għażla li tithalla f'idejn il-Qorti u mhux dwar impożizzjoni ta' twarrib milli twettaq xogħolha;”

Fl-isfond tal-prinċipji ġurisprudenzjali elenkati l-Qorti hija tal-fehma li din l-eċċezzjoni mhijiex akkoljibbli.

Fl-ewwel lok kif irriżulta mis-sintezi tal-provi, l-awturi tas-soċjeta' rikorrenti kienu kkontestaw l-Ordni ta' Rekwizizzjoni relattiva fil-Qrati permezz tal-proċeduri fl-ismijiet *Kurunell Roger Strickland et vs Salvino Bugeja* (Rik 1/71) ai termini tal-artikolu 8 tal-Kap 125 tal-Liġijiet ta' Malta, liema proċeduri pero' ma kellhomx eżitu pożittiv għalihom peress li ġew miċhuda b'sentenza datata 30 ta' Ġunju 1980.

Għalhekk hija l-fehma tal-Qorti li l-awturi tas-soċjeta' rikorrenti kienu diġa' għamlu użu mill-għodda li kienet disponibbli għalihom fil-liġi ordinarja. Is-suċċess o meno ta' l-istess ma jincidix fuq din l-eċċezzjoni.

²¹ Rik 40/10

Inoltre, jiġi osservat li l-Qrati ordinarji ma għandhomx il-kompetenza li jeżaminaw u jiddeċiedu dwar lanjanzi ta' ksur ta' dritt fundamentali għat-tgawdija ta' proprjeta' kif imressqa fil-proċeduri odjerni.

Għaldaqstant, din l-eċċezzjoni dwar ir-rimedju ordinarju ser tiġi miċhuda.

5. Trapass ta' żmien

Fl-eċċezzjonijiet numru erbatax u hmistax, l-Awtorita' intimata targumenta li t-trapass ta' żmien li s-soċjeta' attriċi ħalliet jiddekorri qabel ma ntavolat il-proċeduri odjerni huwa prova li lanqas hija ma ħasset li kien hemm leżjoni tad-drittijiet fundamentali tagħha u għalhekk dan in-nuqqas għandu jimmilita kontra tagħha.

Din l-eċċezzjoni hija nfondata fil-fatt u fid-dritt.

Qalet hekk il-Qorti dwar eċċezzjoni simili sollevata fil-każ **Strickland Ltd et vs Awtorita' tad-Djar et deċiż fit-12 ta' Lulju 2022** u li incidentalment kien jitratta wkoll lanjanzi dwar Ordnijiet ta' Rekwizizzjoni maħruġa fuq appartamenti ġewwa "Marshall Court", il-Gżira -

"Illi l-Qorti tqis li l-fatt li r-rikorrenti nqadew bil-jedd tal-azzjoni ta' lment ta' ksur ta' jedd fundamentali wara li kien għadda żmien minn mindu seħħew il-ġrajja, ma jnaqqas xejn mis-siwi tal-azzjoni. Il-liġi tagħna ma tqiegħedx għatu fuq azzjoni bħal din billi timponi żmien jew li tagħlaqha wara li jgħaddi ċertu żmien, u għalkemm jista' jkun li, f'ċirkostanzi partikolari, id-dewmien min-naħa tal-parti mgarrba tista' tinċidi fuq il-kwantum tar-rimedju mogħti, ma għandu

qatt inaqqar fil-jedd li titressaq il-kawża meta l-parti mgarrba tagħzel li jkun il-waqt xieraq biex tagħmel dan.”

Il-Qorti tikkondividi pjenament ma’ dak li ingħad f’din is-sentenza u għalhekk dawn **l-eċċezzjonijiet ser jiġu miċhuda.**

B. MERTU

Fl-ewwel talba tagħha s-soċjeta’ rikorrenti qegħda titlob lill-Qorti tiddikjara li għar-raġunijiet kollha suesposti hija qed issofri ksur tad-drittijiet fundamentali tagħha bħala sid tal-appartament in kwistjoni kif protetti bl-artikolu 37 tal-Kostituzzjoni u bl-Ewwel Artikolu tal-Ewwel Protokol tal-Konvenzjoni.

a. Allegat ksur tal-artikolu 37 tal-Kostituzzjoni

L-artikolu 37 tal-Kostituzzjoni jgħid hekk -

“(1) Ebda proprjetà ta` kull xorta li tkun ma għandu jittiehed pussess tagħha b`mod obligatorju, u ebda nteress fi jew dritt fuq proprjetà ta` kull xorta li tkun ma għandu jiġi miksub b`mod obligatorju, hlief meta hemm disposizzjoni ta` liġi applikabbli għal dak itteħid ta` pussess jew akkwist –

(a) għall-ħlas ta` kumpens xieraq;

(b) li tiżgura lil kull persuna li tippretendi dak ilkumpens dritt ta` aċċess lil qorti jew tribunal indipendenti u imparzjali mwaqqaf b`liġi sabiex jiġi deċiż l-

interess tagħha fi jew dritt fuq il-proprjetà u lammont ta` kull kumpens li għalih tista` tkun intitolata, u sabiex tikseb h̄las ta` dak il-kumpens; u

(c) li tiżgura lil kull parti fi proċeduri f`dik il-qorti jew tribunal dwar pretensjoni b̄hal dik dritt ta` appell mid-deċiżjoni tagħha lill-Qorti tal-Appell f`Malta:

Iżda f`każijiet speċjali l-Parlament jista`, jekk hekk jidhirli xieraq li jagħmel fl-interess nazzjonali, b`liġi jistabbilixxi l-kriterji li għandhom jitharsu, magħduda l-fatturi u ċ-ċirkostanzi l-oħra li għandhom jitqiesu, biex jiġi stabbilit il-kumpens li għandu jithallas dwar proprjetà li jittiehed pussess tagħha jew li tiġi akkwistata b`mod obligatorju; u f`kull każ b̄hal dak il-kumpens għandu jiġi iffissat u għandu jithallas skont hekk.

(2) Ebda haġa f`dan l-artikolu ma għandha tiftiehem li tolqot l-egħmil jew h̄dim ta` xi liġi safejn tipprovi għat-tehid ta` pussess jew akkwist ta` proprjetà –

(a) bi h̄las ta` xi taxxa, rata jew drittijiet;

(b) b̄hala penali għal, jew b̄hala konsegwenza ta`, ksur tal-liġi, sew jekk bi proċeduri ċivili jew wara dikjarazzjoni ta` h̄tija ta` reat kriminali;

(c) wara l-attentat ta` tneħhija tal-proprjetà barra minn jew ġewwa Malta bi ksur ta` xi liġi;

(d) bhala tehid ta` kampjun għall-finijiet ta` xi liġi;

(e) meta l-proprjetà tikkonsisti f`animal meta jiġi misjub f`art haddiehor jew mitluf;

(f) bhala incidental għal kirja, liċenza, privileġġ jew ipoteka, mortgage, dritt, bill of sale, pleġġ jew kuntratt iehor;

(g) bhala l-għoti jew l-amministrazzjoni ta` proprjetà għan-nom u għab-benefiċċju tal-persuna ntitolata għall-interess benefiċjarju fiha, proprjetà fi trust, proprjetà tal-għadu jew il-proprjetà ta` persuni dikjarati falluti b`sentenza jew xort`ohra dikjarati falluti jew insolventi, persuni ta` moħħ marid, persuni mejta, jew għaqdiet korporati jew mhux korporati fil-kors ta` stralc jew likwidazzjoni;

(h) fl-esekuzzjoni ta` sentenzi jew ordnijiet ta` qrati;

(i) minhabba li tkun fi stat perikoluż jew ta` hsara għas-saħħa tan-nies, annimali jew pjanti;

(j) bhala konsegwenza ta` xi liġi dwar ilpreskrizzjoni ta` azzjonijiet, preskrizzjoni akkwizittiva, art abbandunata, tezor misjub, manumorta jew iddrittijiet ta` suċċessjoni kompetenti lill-Gvern ta` Malta; jew

(k) għal dak iż-żmien biss sakemm ikun meħtieġ għall-finijiet ta` xi eżami, investigazzjoni, kawża jew inkjesta jew, fil-każ ta` art, l-egħmil fuqha –

(i) ta` xogħol ta` konservazzjoni ta` ħamrija jew ilkonservazzjoni ta` risorsi naturali oħra ta` kull xorta jew ta` rikostruzzjoni ta` ħsara tal-gwerra; jew

(ii) ta` żvilupp jew titjib agrikolu li s-sid jew okkupant tal-art ikun ġie mitlub, u jkun mingħajr skuża raġonevoli u legali rrofta jew naqas li jagħmel.

(3) Ebda haġa f`dan l-artikolu ma għandha tiftiehem li tolqot l-egħmil jew ħdim ta` xi liġi safejn tippovdi għall-għoti lill-Gvern tal-proprjetà ta` xi minerali, ilma jew antikitajiet ta` taħt l-art.

(4) Ebda haġa f`dan l-artikolu ma għandha tiftiehem li tolqot l-egħmil jew ħdim ta` xi liġi għat-teħid ta` pussess obligatorju fl-interess pubbliku ta` xi proprjetà, jew l-akkwist obligatorju fl-interess pubbliku u ta` xi interess fi jew dritt fuq proprjetà, meta dik il-proprjetà, interess jew dritt huwa miżmum minn għaqda korporata li hija mwaqqfa għal skopijiet pubbliċi minn xi liġi u li fiha ebda flejjes ma ġew investiti barra minn flejjes provduti minn xi leġislatura f`Malta.”

Fir-raba’ u l-hames eċċezzjoni tal-intimati Grixti u fl-eċċezzjoni numru sittax tal-Awtorita’ intimata jiġi argumentat li l-artikolu 37 tal-Kostituzzjoni huwa inapplikabbli għall-każ odjern minħabba dak li jipprovdi **l-artikolu 47(9) tal-istess Kostituzzjoni** li jgħid hekk -

“Ebda haġa fl-artikolu 37 ta` din il-Kostituzzjoni ma għandha tolqot il-hdim ta` xi liġi fis-seħħ minnufih qabel it-3 ta` Marzu 1962 jew xi liġi magħmula fi jew wara dik id-data li temenda jew tissostitwixxi xi liġi fis-seħħ minnufih qabel dik id-data (jew xi liġi li, minn żmien għal żmien, tkun emendata jew sostitwita bil-mod deskritt f` dan is-subartikolu) u li ma –

(a) iżżidx max-xorta ta` proprjetà li jista` jittieħed pussess tagħha jew id-drittijiet fuq u interess fi proprjetà li jistgħu jiġu miksuba;

(b) iżżidx mal-finijiet li għalihom jew ċirkostanzi li fihom dik il-proprjetà jista` jittieħed pussess tagħha jew tiġi miksuba;

(c) tagħmilx il-kondizzjonijiet li jirregolaw id-dritt għal kumpens jew l-ammont tiegħu anqas favorevoli lil xi persuna li jkollha jew li tkun interessata fil-proprjetà; jew

(d) tipprivax xi persuna minn xi dritt bħal dak li huwa msemmi fil-paragrafu (b) jew paragrafu (c) tal-artikolu 37(1) ta` din il-Kostituzzjoni.”

Fir-rigward tal-artikolu 47 (9) tal-Kostituzzjoni, ingħad hekk mill-Qorti fil-każ **Simone Galea et vs Avukat Ġenerali et deċiż fit-30 ta’ Ġunju 2020 –**

“Skont l-Avukat tal-Istat, l-ilment tar-rikorrenti bbażat fuq l-Art 37 tal-Kostituzzjoni huwa nfondat billi dik id-disposizzjoni ma tistax tiġi nvokata għall-applikazzjoni ta` liġi li kienet fis-seħħ minnufih qabel it-3 ta` Marzu 1962

jew xi liġi magħmula fi jew wara dik id-data li temenda jew tissostitwixxi xi liġi fis-sehħ minnufih qabel dik id-data. Fil-każ tal-lum il-kirja favur l-intimati Vella hija regolata bil-Kap 69 li saret qabel it-3 ta` Marzu 1962 u allura kienet saved bl-Art 47(9) tal-Kostituzzjoni.

Ir-rikorrenti jagħmlu l-argument illi la darba l-kirja bdiet ghaddejja wara t-3 ta` Marzu 1962, l-applikazzjoni tad-dispożizzjonijiet tal-Kap 69 tista` tikkostitwixxi vjolazzjoni tal-Art 37 tal-Kostituzzjoni. Iżidu jgħidu li anke jekk jirriżulta li l-Kap 69 kien saved bl-applikazzjoni tal-Art 47(9) tal-Kostituzzjoni, f'dan il-każ partikolari dan il-principju xorta waħda ma jistax isib applikazzjoni peress illi skont ir-rikorrenti l-emendi introdotti bl-Att X tal-2009 jinkwadraw ruhhom taħt l-eċċezzjonijiet kontemplati fil-paragrafi (b) u (c) tal-Art 47(9). Għalhekk bl-applikazzjoni tad-dispożizzjonijiet tal-Kap 69 u bl-emendi tal-2009 baqgħet tiġi mposta relazzjoni forzuza bejn is-sid u l-inkwilin bi dritt ta` rilokazzjoni ope legis.

Il-Qorti rat il-ġurisprudenza dwar l-Art 37 u l-Art 47(9) tal-Kostituzzjoni fil-kuntest tal-Kap 88 tal-Liġijiet ta` Malta.

*Fil-kawża fl-ismijiet **Lawrence Fenech Limited v. Kummissarju tal-Artijiet et** deċiża mill-Qorti Kostituzzjonali fid-9 ta` Novembru 2012 tressaq aggravju fis-sens li l-Ewwel Qorti ma setgħetx issib ksur tal-Art 37 tal-Kostituzzjoni minħabba l-Art 47(9). L-aggravju kien milqugħ propju għaliex il-Kap 88 sar liġi tal-pajjiż qabel it-3 ta` Marzu 1962.*

*Fis-sentenza ta` din il-Qorti tal-4 ta` Ottubru 2016 fil-kawża fl-ismijiet **Melina Micallef v. Il-Kummissarju tal-Artijiet** (hekk kif riformata mill-Qorti Kostituzzjonali fl-24 ta` Novembru 2017) kien riaffermat illi d-disposizzjonijiet tal-Kap 88 kienu saved bl-Art 47(9) tal-Kostituzzjoni u għalhekk ma tistax tiġi nvokata vjolazzjoni tal-Art 37 tal-Kostituzzjoni.*

Similment fis-sentenza ta` din il-Qorti tat-3 ta` Ottubru 2014 fil-kawża fl-ismijiet Francis Bezzina Wettinger et vs Kummissarju tal-Artijiet et (konfermata mill-Qorti Kostituzzjonali fl-24 ta` April 2015) ingħad hekk :-

“L-intimati jikkontendu li l-Art 37 tal-Kostituzzjoni mhuwiex applikabbli għall-każ tal-lum in vista tal-Art 47(9) tal-Kostituzzjoni.

Il-Qorti terġa` tagħmel riferenza għas-sentenza tal-Qorti Kostituzzjonali fil-kawża “Bezzina Wettinger et vs Il-Prim` Ministru et” (op. cit.)

Fis-sentenza tagħha, il-Qorti Kostituzzjonali kkonfermat dak li qalet l-Ewwel Qorti:-

Illi għalhekk din il-Qorti taqbel mal-konklużjoni tal-Ewwel Qorti illi l-Kapitolu 88 – bħala liġi li kienet fis-seħħ qabel it-3 ta` Marzu 1962 – huwa salvagwardjat bl-istess Kostituzzjoni ai termini tal-Artikolu 47(9), u konsegwentement dan l-aggravju qed jiġi respint.

Illi dwar dan il-punt, din il-Qorti tagħmel riferenza wkoll għas-sentenza ta` din il-Qorti (PA/RCP) tat-22 ta` Marzu 2002 fil-kawża “Francis Bezzina Wettinger et vs Kummissarju tal-Artijiet” fejn ingħad hekk:-

Illi kif ingħad f’Pawlu Cachia vs Avukat Ġenerali et (9/4/99 Rik. Nru. 586/97/VDG), il-ħdim ta` xi liġi fis-seħħ minnufih qabel id-data msemmija ma tistax tkun antikostituzzjonali fis-sens li tippekka kontra l-artikolu 37. L-istess jingħad għal xi amending act jew substituting act magħmula f`dik id-data jew wara dik id-data purche` li tali att li hekk jemenda jew jissostitwixxi dik il-liġi ma jkunx jagħmel xi waħda mill-affarijiet imsemmi fil-paragrafi (a) sa (d) tal-imsemmi artikolu 47(9).

Illi kif kompliet tgħid dik il-Qorti, ma hemmx dubbju li l-Kap. 88 kien fis-seħħ qabel it-3 ta` Marzu 1962. Ma hemmx dubbju wkoll li l-imsemmija liġi giet emendata wara dik id-data, iżda r-rikorrent f`ebda ħin ma ndika xi emenda li b`xi mod taqa` taħt xi wieħed mill-paragrafi (a) sa (d) tal-artikolu 47(9). Illi ħafna mill-emendi magħmula wara t-3 ta` Marzu 1962 kienu ta` natura formali bħas-sostituzzjoni tal-Gvernatur Ġenerali bil-President ta` Malta. Illi din il-Qorti b`hekk eżaminat jekk fir-rigward tad-dikjarazzjonijiet ta` esproprijazzjoni meritu ta` din il-kawża u fir-rigward tal-proċeduri għall-kumpens ġewx imħaddma xi amending provisions li jaqgħu taħt l-imsemmija paragrafi (a) sa (d). Din il-Qorti ma tarax li dan huwa l-każ, fis-sens li d-dispożizzjonijiet imħaddma fir-rigward tal-ordnijiet ta` esproprijazzjoni de quo huma kollha salvati bl-Artikolu 47(9) milli jiksru l-Artikolu 37 illikwida kumpens li, skond ir-rikorrenti, ma kienx xieraq u adegwat.

Il-Qorti tirrileva li l-kumpens li l-Bord kien u għadu jillikwida jsegwi l-kriterji li huma stabbiliti fid-disposizzjonijiet tal-Kap 88. Għalhekk billi l-Kap 88 huwa ligi li giet saved ai termini tal-Art 47(9) tal-Kostituzzjoni, din l-Qorti mhijiex sejra tqis ix-xorta ta` ilment li għandhom ir-rikorrenti skond l-Art 37 tal-Kostituzzjoni fejn dan l-ilment jolqot it-twettieq tal-Kap 88.”

Riferibbilment għall-kaz tal-lum, ma hemmx dubju illi l-ligijiet relattivi għall-kirja mertu tal-kawża saru qabel it-3 ta` Marzu 1962. Dawk il-ligijiet gew emendati matul is-snin.

Il-Qorti m`għandhiex prova li xi emendi kienu jaqgħu taht xi wiehed mill-eċċezzjonijiet ravvizati fil-paragrafi (a) sa (d) tal-Art 47(9) tal-Kostituzzjoni. Tgħid dan għaliex bl-introduzzjoni tal-Artikolu 1531B il-legislatur għamilha ċara illi għal kirja li kienet fis-sehħ qabel l-1 ta` Ġunju 1995 għandha tibqa` tghodd il-ligi kif kienet fis-sehħ qabel l-1 ta` Ġunju 1995. Madanakollu bl-emendi li dahlu fis-sehħ bis-saħħa tal-Att X tal-2009 il-legislatur haseb illi jipprovdi għal skaletta ta` zidiet fil-quantum tal-kirja waqt li gie ffissat ammont bħala l-anqas rata ta` kera permissibbli. Żgur għalhekk illi bl-introduzzjoni ta` dawn l-emendi il-legislatur ma poggieq fis-sehħ kondizzjonijiet li jirregolaw id-dritt għal kumpens b`mod anqas favorevoli għas-sidien. Ma tirriżultax għalhekk l-eċċezzjoni ravvizata taht il-paragrafu (c) tal-Art 47(9) tal-Kostituzzjoni. Lanqas ma jista` jingħad illi l-emendi ntrodotti bl-Att X tal-2009 jaqgħu taht l-eċċezzjoni maħsuba fil-paragrafu (b) tal-Art 47(9) tal-Kostituzzjoni għaliex l-Art 1531F jagħmel elenku specifiku tal-persuni li f`determinati ċirkostanzi tista` tiġi tramandata l-kirja favur tagħhom. Għalhekk mhux talli dawn l-emendi ma jzidux mal-finijiet jew ċirkostanzi li fihom jista` jinkiseb lura l-pussess battal tal-proprjeta` talli jservu sabieq jistabilixxu cut off date u determinati

ċirkostanzi li taħthom biss tista` tiġi mġedda l-kirja favur qraba tal-inkwilin. Jekk l-inkwilin ma jkollux jgħixu miegħu persuni li jissoddisfaw il-kriterji partikolari ndikati fl-Artikolu 1531F, is-sid jaf b`ċertezza li mal-mewt tal-inkwilin huwa sejjer jikseb lura l-pussess battal. Il-Qorti hija tal-fehma illi l-emendi introdotti bl-Att X tal-2009 ma jżidux aktar piż fuq is-sidien ma` dak li kien diġa` mpost bil-Kap 69.

Fid-dawl tal-premess, il-Qorti tqis illi d-disposizzjonijiet tal-Kap 69 kienu saved bl-Art 47(9) tal-Kostituzzjoni. Għalhekk ma tistax tiġi avvanzata mir-rikorrenti pretensjoni ta` vjolazzjoni tal-Art 37 tal-Kostituzzjoni. Fiċ-ċirkostanzi ma hemmx il-ħtieġa li tistħarreg il-parti (b) tal-eċċezzjoni, kif ukoll l-eċċezzjonijiet bin-nru ħamsa (5) u sitta (6) li tressaq l-Avukat tal-Istat li huma relatati.

L-ewwel talba limitatament u safejn tirreferi għal vjolazzjoni tal-Art 37 tal-Kostituzzjoni qegħda tkun respinta.”

B`applikazzjoni għall-każ tal-lum, u kif ingħad, parti mill-ilment tas-soċjeta` rikorrenti ikopri l-Ordni ta' Rekwizizzjoni numru 24327 maħruġa ai termini tal-Kap 125 tal-Liġijiet ta' Malta u l-parti l-oħra tal-ilment tkopri l-kirja protetta bl-artikolu 69 tal-Liġijiet ta' Malta.

Jirriżulta li l-Kap 125 tal-Liġijiet ta' Malta ġie promulgat fit-12 ta' Frar 1949 filwaqt li l-Kap 69 daħal fis-seħħ fid-19 ta' Ġunju 1931. Kwindi dawn iż-żewġ liġijiet kienu fis-seħħ qabel it-3 ta' Marzu 1962.

A skans ta' dilungar inutili dwar dan il-punt, fuq skorta ta' dawn il-principji ġurisprudenzjali citati, li l-Qorti tabbraċċja u tagħmilhom tagħha, **sejrin jiġu respinti t-talbiet kollha tas-socjeta' rikorrenti safejn dawn huma bażati fuq l-artikolu 37 tal-Kostituzzjoni.**

Ghalhekk ir-raba' u l-hames eċċezzjoni tal-intimati konjuġi Grixti u l-eċċezzjoni numru sittax tal-Awtorita' intimata ser jintlaqghu.

Konsegwentement il-Qorti ser tastjeni milli tiehu konjizzjoni ulterjuri tas-sitt eċċezzjoni tal-istess intimati Grixti u r-raba' eċċezzjoni tal-intimat Avukat tal-Istat safejn huma marbuta mal-artikolu 37 tal-Kostituzzjoni. Ser tastjeni wkoll milli tiehu konjizzjoni ulterjuri tat-tieni parti tat-tielet eċċezzjoni tal-Awtorita' intimata.

b) Allegat ksur tal-artikolu 1 tal-Ewwel Protokoll tal-Konvenzjoni

L-Artikolu 1 tal-Ewwel Protokoll tal-Konvenzjoni jipprovdi hekk –

“Kull persuna naturali jew persuna morali għandha d-dritt għat-tgawdija pacifika tal-possedimenti tagħha.

Hadd ma għandu jiġi pprivat mill-possedimenti tiegħu hliet fl-interess pubbliku u bla ħsara tal-kundizzjonijiet provduti bil-liġi u bil-principji generali tal-liġi internazzjonali.

Iżda d-disposizzjonijiet ta` qabel ma għandhom b`ebda mod inaqqsu d-dritt ta` Stat li jwettaq dawk il-ligijiet li jidhrulu xierqa biex jikkontrolla l-użu tal-proprjeta` skond l-interess generali jew biex jiżgura l-ħlas ta` taxxi jew kontribuzzjonijiet oħra jew pjeni.”.

Fil-każ *Gevimida Limited vs Carmen Fenech et* deċiż fis-16 ta’ Novembru 2017 u konfermat mill-Qorti Kostituzzjonali fid-29 ta’ Novembru 2019 ingħad hekk –

“Prinċipji Ġenerali

*L-Artikolu 1 tal-Protokol 1 huwa ċertament applikabbli f’dan il-każ għaliex kif ingħad fis-sentenza fl-ismijiet **AIC Joseph Barbara et vs L-Onorevoli Prim’Ministru et** deċiża mill-Qorti Kostituzzjonali fil-31 ta’ Jannar 2014:*

“...fejn si tratta minn ilmenti ta’ vjolazzjoni ta’ natura kontinwa tad-drittijiet ta’ proprjeta` bħala riżultat tat-twettieq ta’ ligijiet li jimponu arrangamenti lokatizji fuq is-sidien u li jipprovdu għal ammont ta’ kera allegatament inadegwat, ġew ritenuti li jammontaw għal mezz ta’ kontroll mill-iStat fuq l-użu tal-proprjeta` u, inkwantu tali, jaqgħu sabiex jiġu kkunsidrati taħt it-tieni paragrafu tal-Artikolu 1 tal-Ewwel Protokoll. Interferenza bħal din trid tkun kompatibbli mal-prinċipji ta’ (i) legalita` (lawfulness), (ii) għan leġittimu fl-interess generali, u (iii) bilanċ ġust.”

L-artikolu 1 tal-Ewwel Protokoll fih tliet regoli. L-ewwel regola tistabilixxi d-dritt li kull persuna (kemm fiżika u kif ukoll morali) tgawdi hwejjigħa bil-kwiet. It-tieni regola trid li biex persuna ma tithalliex tgawdi hwejjigħa bil-kwiet irid ikun hemm interess pubbliku, bla ħsara ta’ kundizzjonijiet maħsuba fil-liġi u l-

prinċipji ġenerali ta' dritt internazzjonali. It-tielet regola trid li l-ewwel żewġ regoli ma jnaqqas il-jedd tal-Istat li jwettaq liġijiet li jkunu xierqa biex (a) jikkontrolla l-użu tal-ġid skond l-interess ġenerali, jew (b) biex jiżgura l-ħlas ta' taxxi, kontribuzzjonijiet jew pieni. B'mod partikolari, fil-ħarsien tal-jedd imsemmi f'dak l-artikolu, irid jintwera li jkun inżamm u tħares il-bilanċ xieraq bejn l-interessi tal-komunita' u dawk tal-individwu li ġidu jkun intlaqat mill-ġhemil tal-Istat.

Illi, fuq kollox, l-imsemmija tliet regoli tal-Artikolu 1 huma msejsin wahda mal-oħra u għandhom jinftehemu b'qari ma' xulxin. Għalhekk, filwaqt li l-liġijiet li jagħtu s-setgħa lill-Istat li jieħu ġid f'idejha għal għanijiet pubbliċi huma meqjusa bħala meħtieġa f'soċjeta' demokratika, dawn ma jagħtux jedd assolut jew insindakabbli lill-Istat, għaliex tali jedd għandu jitqies bħala eċċezzjoni jew limitazzjoni għall-jedd tal-individwu li jgawdi hwejġu u ġidu bil-kwiet, u għalhekk l-Istat irid juri, kif imiss, li l-jedd tiegħu wettqu bil-qies u filparametri permessi mil-liġi.

Dan l-Artikolu jirreferi għall-interess pubbliku jew ġenerali, u mhux għas-skop pubbliku, u huwa dan il-kriterju tal-interess li huwa l-qofol li jħoll u jorbot jekk għemil jiksirx dak l artikolu konvenzjonali. Il-kejl għal tali interess pubbliku jew ġenerali hu jekk f'għemil partikolari joħroġ il:

“fair balance ... between the demands of the general interest of the community and the requirements of the protection of the individual's fundamental rights. The search for this balance is inherent in the whole of the Convention and is also reflected in the structure of Article 1.”

(.....)

Illi huwa stabilit li biex indhil fit-tgawdija tas-sid jkun ġustifikat fl-interess ġenerali, irid jintwera li hemm utilita' konkreta għal dak l-indhil, u mhux semplici ipotesi ta' bżonn jew aspirazzjoni. Minbarra dan, l-interess ġenerali jew pubbliku għandu jibqa' jseħh għaż-żmien kollu tal-indhil fit-tgawdija tal-ġid tal-persuna.

F'dak li jirrigwarda l-qasam ta' proprjeta residenzjali, huwa magħruf illi l-margini ta' apprezzament tal-iStat huma wiesgħa peress illi deċiżjonijiet f'dan il-qasam jirrikjedu konsiderazzjoni ta' kwistjonijiet soċjali, ekonomiċi u politiċi, u għalhekk ġie ritenut illi l-ġudizzju tal-Legislatur dwar x'inhu fl-interess pubbliku għandu jiġi rispettatt sakemm ma jkunx manifestament bla bażi ragonevoli, u dejjem jekk tinzamm proporzjon ragonevoli bejn il-mezzi użati u l-għan mixtieq li jinkiseb bil-mezzi użati mill-iStat sabiex jikkontrolla l-użu tal-proprjeta` tal-individwu, u ċioe bilanċ xieraq bejn l-interess pubbliku ġenerali u l-ħarsien tad-drittijiet fundamentali tas-sidien.

*Kif ingħad fis-sentenza fl-ismijiet **Angela sive Gina Balzan vs L-Onorevoli Prim'Ministru et** deċiża mill-Qorti Kostituzzjonali fis-7 ta' Diċembru 2012:*

“[h]ekk kif il-Gvern għandu dritt jespropria art fl-interess pubbliku, basta joffri kumpens ġust għal dak it-tehid, hekk ukoll jekk, fl-interess nazzjonali, iħoss li jrid jintervjeni fl-użu li jsir minn proprjeta` ta' terzi, irid jara li ċ-ċittadin privat ma jiġix ippreġudikat, u li jingħata kumpens xieraq għall-użu impost. L-aspett soċjali ta' liġi trid tiġi evalwata mill-Gvern, u sta għall-Gvern jara li liġi, applikabbli ergo omnes, twassal għal konsegwenzi mixtieqa, pero`, fejn se jiġu aġevolati klassi ta' persuni f'sitwazzjoni partikolari, il-Gvern irid jara li ma tbatix klassi oħra ta' ċittadini, u hawn il-ħtieġa ta' bilanċ ġust.”

*Il-Qorti tagħmel referenza wkoll għas-sentenza tal-Qorti Kostituzzjonali tal-31 ta' Jannar 2014 fl-ismijiet **AIC Joseph Barbara vs L-Onorevoli Prim'Ministru et fejn intqal illi:***

“[h]uwa minnu li fejn si tratta ta' użu ta' proprjeta` fl-interess generali fil-kuntest ta' social housing il-valur li jista' jkollu jithallas jista' jimporta riduzzjoni konsiderevoli fl-ammont tal-kera pagabbli iżda wiesgħa kemm hu wiesgħa l-margini ta' diskrezzjoni li għandu l-iStat f'dan il-qasam din id-diskrezzjoni ma hix bla limitu u l-eżercizzju tagħha ma jistax igib konsegwenzi li jikkozzaw mal-esiġenzi minimi tal-Konvenzjoni.”

Applikazzjoni tal-Prinċipji Ġenerali għal fatti meritu ta' din il-kawża, jirriżulta u mhux kontestat illi l-ordni ta' rekwizizzjoni fir-rigward tal-appartament in kwisjtoni kienet ħarġet fl-14 ta' Marzu 1969, u fl-1971 l-appartament kien inġhata lil missier l-intimata Carmen Fenech taħt titolu ta' kera. Dan it-titolu eventwalment intiret mill-intimata Fenech mal-mewt ta' ommha, u dan skont il-ligi viġenti. Mill-provi jirriżulta wkoll illi s-soċjeta rikorrenti akkwistat il-fond mertu ta' din il-kawża taħt titolu ta' datio in solutum fit-28 ta' Lulju 1992. Irriżulta wkoll u mhux kontestat illi wara talba tas-soċjeta rikorrenti, mhux opposta minn Fenech, inħareg ordni ta' de-rekwizizzjoni fl-2003. Pero, rriżulta mix-xhieda ta' Mario Magro illi t-talba tas-soċjeta rikorrenti giet aċċettata biss għaliex is-soċjeta' rikorrenti kienet aċċettat li tirrikonoxxi lil Fenech bħala l-inkwilina tal-appartament, u li, fil-każ illi s-soċjeta' rikorrenti kienet ser tirrifjuta li tagħmel dan, l-ordni ta' de-rekwizizzjoni ma kienx joħroġ.

*Kif intqal fis-sentenza fl-ismijiet **Fleri Soler v Malta** deċiża mill-Qorti ta' Strasbourg fis-26 ta' Settembru 2006: “...the measures taken by the authorities were aimed at subjecting the applicants' property to a continued tenancy rather than at taking it away from them permanently. Therefore, the interference*

complained of cannot be considered as a formal or even de facto expropriation, but constitutes a means of State control of the use of property. It follows that the case should be examined under the second paragraph of Article 1 of Protocol No. 1 ...”

Għalhekk din il-Qorti trid tagħmel eżami ta’ tliet elementi biex tkun tista’ tiddetermina jekk kienx hemm leżjoni tad-drittijiet tas-soċjeta’ rikorrenti jew le:

1. Legalita’ tal-azzjoni tal-iStat

2. Jekk l-azzjoni kellhiex skop legittimu fl-interess pubbliku

3. Jekk intlaħaqx bilanċ ġust bejn l-interess pubbliku u d-dritt fundamentali tas-soċjeta’ rikorrenti għat-tgawdija tal-proprjeta tagħha.

Fir-rigward tal-legalita’ tal-azzjoni, il-Qorti tirrileva illi m’huwiex kontestat illi l-ordni ta’ rekwizizzjoni kien ħareġ skont il-liġi, u għalhekk tqis illi l-interferenza mertu tal-kawża kienet legali.

*Fir-rigward tal-element ta’ skop legittimu fl-interess pubbliku, il-Qorti tagħmel referenza għal dak irrilevat mill-Qorti ta’ Strasbourg fis-sentenza **Ghigo v. Malta** deciza mill-Qorti ta’ Strasbourg fis-26 ta’ Settembru 2006 illi:*

“In the present case, the Court can accept the Government’s argument that the requisition and the rent control were aimed at ensuring the just distribution and use of housing resources in a country where land available for construction could not meet the demand. These measures, implemented with a view to securing the social protection of tenants (see, mutatis mutandis, Hutten-

Czapska, cited above, § 178), were also aimed at preventing homelessness, as well as at protecting the dignity of poorly-off tenants.”

Il-Qorti tagħraf illi fl-azzjoni de quo ma giet prodotta l-ebda prova fis-sens illi meta l-ġenituri tal-intimata Fenech ġew allokati l-appartament in kwistjoni ma kienux intitolati għal tali għajjnuna mill-iStat. Il-Qorti tagħraf illi l-liġi in kwistjoni kienet maħsuba għal skopijiet legittimi u ġusti, u dan billi kienet intiza sabiex tissalvagwardja id-dritt għar-residenza għal kullhadd u għal protezzjoni tal-inkwilini. Għalhekk tqis illi l-għan tal-interferenza in kwistjoni kien legittimu u saret fl-interess pubbliku.

Fir-rigward ta' jekk intlaħaqx bilanċ ġust bejn l-interess pubbliku u d-drittijiet tas-soċjeta' rikorrenti, il-Qorti tagħraf mill-provi jirriżulta wkoll illi sal-1 ta' Jannar 2010 il-kera dovuta anwalment għall-okkupazzjoni ta' dan l-appartament kienet ta' €225.95, liema ammont żdied wara din id-data għas-somma annwali ta' €241.28. Dan ifisser illi preżentement, is-soċjeta' rikorrenti qed tirċievi is-somma mensili ta' €20.10 għal kera ta' dan l-appartament bi tliet kmamar tas-sodda fil-Gżira. Pero', skont ir-relazzjoni tal-Perit Tekniku Alan Saliba, bħalissa dan l-appartament għandu valur lokatizzju ta' €7,862.50 fis-sena, u cioè €655.20 fix-xahar.

*Il-Qorti għalhekk tirreferi għal dak konkluz mill-Qorti ta' Strasbourg fis-sentenza **Montanaro Gauci and others v. Malta** deċiża mill-Qorti ta' Strasbourg fit-30 ta' Awissu 2016 fejn intqal illi:*

“Having regard to the meagre amount of rent received by the applicants, which persists to date despite the relevant amendments, the Court finds that a disproportionate and excessive burden continues to be imposed on the applicants, who have been ordered to bear most of the social and financial costs

of supplying housing accommodation to C.C. It follows that the Maltese State has failed to strike the requisite fair balance between the general interests of the community and the protection of the applicants' right of property (ibid; see also, mutatis mutandis, in connection with the above-mentioned amendments, Anthony Aquilina v. Malta, §§ 63 and 67, no. 3851/12, 11 December 2014)."

*Inoltre, fis-sentenza **Fleri Soler v. Malta** intqal fuq dan il-punt illi:*

"The prolongation of the requisition over a period of decades, coupled with the low level of rent and the absence of sufficient procedural safeguards has, after a certain lapse of time, upset the reasonable relation of proportionality which should subsist between the means employed and the aim sought to be achieved."

Il-Qorti tqis illi ma hemmx raġuni xierqa għalfejn għandha tiddipartixxi minn dawn il-kostatazzjonijiet tal-Qorti ta' Strasbourg.

Il-Qorti tqis illi ma hemmx raġuni xierqa għalfejn għandha tiddipartixxi minn dawn il-kostatazzjonijiet tal-Qorti ta' Strasbourg.

Fir-rigward tal-eċċezzjoni u tal-argument tal-intimati fis-sens illi s-socjeta' rikorrenti kienet taf illi l-fond kien derekwizzjonat meta akkwistatu, u għalhekk ma tistgħax tilmenta minn ksur tad-drittijiet tagħha, il-Qorti tqis illi din l-eċċezzjoni hija għal kollox infondata. Kif jirriżulta mill-kuntratt esebit mis-socjeta' rikorrenti, hija akkwistat l-appartament in kwistjoni taħt titolu ta' datio in solutum wara l-mewt ta' missier il-Perit Xuereb, li kien azzjonist ta' 50% tal-ishma tas-socjeta' rikorrenti. Żgur illi l-Qorti ma tistgħax tippretendi illi s-socjeta' rikorrenti titlef xi assi li kienet intitolata għalihom, u m'għandhiex

tigi penalizzata ta' dan meta ma jidhirx li kellha għażla oħra ħlief li takkwista dan l-appartament.

Il-Qorti hija tal-fehma għalhekk illi s-soċjeta' rikorrenti soffriet leżjoni tad-dritt għat-tgawdija tal-proprjeta' hekk kif sanciti..... mill-Ewwel Artikolu tal-Ewwel Protokoll tal-Konvenzjoni."

Jigi sottolineat ukoll li anke l-**Qorti Kostituzzjonali** fil-kawża appena citata kkonfermat id-deċiżjoni tal-ewwel Qorti b'**sentenza datata 29 ta' Novembru 2019** –

*"24. Din il-Qorti tikkondividi l-ħsieb tal-ewwel Qorti. Tissenjala li, għalkemm l-ordni ta' rekwizzjoni nnifisha ma kinitx vjolattiva tad-dritt fundamentali tas-soċjeta' rikorrenti għat-tgawdija tal-proprjeta' meta nħarġet, u dan għar-raġuni li saret fl-interess generali għall-provvista ta' akkomodazzjoni soċjali, biż-żmien is-sid spiċċa sabiex iġorr piż aktar u aktar kbir tali li intilef il-bilanċ ġust bejn l-interess tas-soċjeta' in generali u d-dritt tar-rikorrenti għat-tgawdija tal-proprjeta' tagħha. Meħudin in konsiderazzjoni l-fatturi kollha, jiġifieri mhux biss il-kera baxxa ferm li kienet qiegħda tiħallas lis-soċjeta' rikorrenti, iżda r-relazzjoni ġuridika mposta fuqha bil-liġi ta' sid u inkwilin, kera li mhiex ser tiżdied wisq minn dik li kienet qiegħda tiħallas mill-intimata Fenech, l-incertezza dwar meta s-soċjeta' rikorrenti ser tkun tista' tieħu pussess tal-fond in kwistjoni u n-nuqqas ta' rimedji procedurali effettivi, din il-Qorti ssib li s-soċjeta' rikorrenti soffriet ksur tad-drittijiet fundamentali tagħha kif sancitifl-Artikolu 1 tal-Ewwel Protokoll tal-Konvenzjoni . Hu xieraq hawn li wieħed jiftakar dak li qalet il-Qorti Ewropea fid-deċiżjoni tagħha **Ghigo v. Malta** :*

“69. In the present case, having regard to the extremely low amount of the rental value fixed by the Land Valuation Officer, to the fact that the applicant’s premises have been requisitioned for more than twenty-two years, as well as to the above-mentioned restrictions of the landlord’s rights, the court finds that a disproportionate and excessive burden has been imposed on the applicant. The latter had been requested to bear most of the social and financial costs of supplying housing accommodation to Mr. G. and his family. It follows that the Maltese State has failed to strike the requisite fair balance between the general interests of the community and the protection of the applicant’s right of property.

“70. There has been accordingly been a violation of Article 1 of Protocol No. 1.”.

Applikati dawn il-prinċipji ġurisprudenzjali għall-każ odjern il-Qorti tagħmel is-segweni kunsiderazzjonijiet -

1. Bħala prinċipju ġenerali huwa paċifiku li l-Istat għandu d-dritt u l-obbligu li jippromulga l-liġijiet li jidhirlu xierqa biex jikkontrolla l-użu tal-proprjeta’ skont l-interess ġenerali. Infatti l-Istat għandu f’idejh diskrezzjoni wiesgħa sabiex jidentifika x’inhu meħtieġ fl-interess ġenerali u sabiex jistabilixxi liema huma dawk il-miżuri meħtieġa għall-ħarsien tal-interess ġenerali. Madankollu, fit-tħaddim ta’ din id-diskrezzjoni tiegħu li joħloq mekkaniżmu li jipprotegi kategorija ta’ persuni (utilisti ta’ fondi għal fini tal-każ tal-lum) huwa xorta m’għandux il-*mano libera* li jippreġudika b’mod sproporzjonat id-drittijiet ta’ kategorija ta’ persuni oħra (sidien ta’ dawk il-fondi għal fini tal-każ tal-lum). Fin-nuqqas huwa l-Istat li għandu jgħorr ir-responsabbiltà’ għal dan l-iżbilanċ bejn il-varji drittijiet imsemmija;

2. Mill-provi mressqa fil-kawża odjerna l-Qorti hija sodisfatta li l-Ordni ta' Rekwizizzjoni in kwisjoni kif maħruġa mill-predeċessur tal-Awtorita' intimata saret skont il-liġi u għalhekk l-interferenza fid-dritt għat-tgawdija tal-proprjeta' tas-soċjeta' rikorrenti hija meqjusa ġustifikata;

3. Ma tressqet ebda prova konkreta li turi li l-interferenza mill-Istat fil-ħruġ ta' tali Ordni ta' Rekwizizzjoni ma kinitx leġittima jew ma saritx fl-interess pubbliku;

4. Madankollu hija l-fehma ferma tal-Qorti li huwa fir-rigward tal-kriterju tal-propożjonalita' li l-aġir tal-Istat ifalli t-test;

5. B'riżultat tal-Ordni ta' Rekwizizzjoni numru 24327 maħruġa mid-Direttur għall-Akkomodazzjoni Soċjali fuq l-appartament mertu tal-kawża, l-awturi tas-soċjeta' rikorrenti u eventwalment is-soċjeta' rikorrenti stess kienu kostretti li għal snin sħaħ jirrikonoxxu inkwilini terzi fil-proprjeta' tagħhom. Mhux biss, iżda ġiet imposta fuqhom ukoll kera stabbilita li kellhom jaċċettaw u li kienet f'ammonti ferm aktar baxxi meta komparati mal-valuri tal-kirjiet fis-suq ħieles;

6. Konsegwentement ma jirriżultax li ntlahaq bilanċ ġust bejn l-interess pubbliku li hu d-dritt fundamentali tas-soċjeta' rikorrenti għat-tgawdija tal-proprjeta' tagħha. Jiġi sottolineat li anke jekk il-valur tal-kera stabbilit mill-liġi mhux bilfors ikun daqs kemm irendi s-suq ħieles xorta waħda meta tiġi mqabbla l-kera baxxa li effettivament kienet qed tithallas mill-inkwilini ma' dik li s-soċjeta' rikorrenti u l-awturi tagħha setgħu ikunu ntitolati għaliha skont ir-rati tas-suq ħieles kif indikati mill-perit tal-Qorti M' Louise Caruana Galea. Kwindi l-Qorti ma tistax ħlief tikkonkludi li l-piż li kellu jingarr mis-sidien huwa ferm eċċessiv u sproporzjonat;

7. Il-ħruġ tal-Ordni ta' Derekwizzzjoni relattiva fuq l-appartament in kwistjoni ma jtaffix mir-responsabbilta' tal-Istat stante li s-soċjeta' rikorrenti xorta għadha sal-lum kostretta li tithallas kera mill-inkwilini intimati kif stabbilita mill-liġi u dan f'ammonti rriżorji meta mqabbla ma' dawk fis-suq miftuħ;

8. Inoltre, l-fatt li meta s-soċjeta' rikorrenti aċċettat l-appartament in kwistjoni, kienet konsapevoli tal-fatt li fuqu kien hemm Ordni ta' Rekwizzzjoni – kif ġie dikjarat anke fil-kuntratt tat-28 ta' Lulju 1992²² - ma jistax jitqies bħala ostaklu għall-eżerċizzju tad-drittijiet fundamentali tagħha. Kuntrarjament għal dak insinwat mill-Awtorita' fl-eċċezzjonijiet tagħha, s-soċjeta' rikorrenti ma akkwistatx il-proprjeta' msemmija b'xiri iżda b'*datio in solutum* li kien il-mezz biex l-eredita' ta' missier il-Perit Joseph Xuereb setgħet tiġi diviża bejn l-eredi kollha tiegħu. Kwindi, u kif diġa' meqjus fil-każ suċċitat **Gevimida Ltd vs Carmen Fenech et**, is-soċjeta' rikorrenti m'għandhiex tiġi preġudikata jew penalizzata għaladarba dan jidher li kien l-uniku mod kif setgħet tircievi dawn il-fondi;

9. Huwa wkoll infondat fil-fatt u fid-dritt l-argument tal-Awtorita' intimata fl-eċċezzjoni numru disgħa tagħha fejn qalet li ma jistax jinstab ksur ta' drittijiet fundamentali tas-soċjeta' rikorrenti għaladarba s-soċjeta' rikorrenti mhix qed tattakka l-liġi li taħtha ħarġet l-Ordni tal-Rekwizzzjoni in kwistjoni u ċioe' l-Kap 125 tal-Liġijiet ta' Malta. Konvenjentement l-Awtorita' tiċċita s-sentenza ta' **Mary Azzopardi pro et noe et vs Awtorita' tad-Djar et** deċiża fit-30 ta' Marzu 2021 fejn din il-Qorti diversament preseduta kienet tat raġun lil dan l-argument tal-Awtorita'. Li ma qalitx pero' huwa li b'sentenza tal-31 ta' Awwissu 2021 il-Qorti Kostituzzjonali rriformat dik is-sentenza u ddeċidiet hekk -

²² Fol 46

“Din il-Qorti taqbel mal-appellanti illi l-Ewwel Qorti kienet żbaljata meta ċaħdet it-talbiet kollha tagħhom għaliex ma ssemmiex il-Kapitolu 125 tal-Liġijiet ta’ Malta fir-rikors tagħhom. Fil-fehma ta’ din il-Qorti, ma kienx mehtieg għall-atturi li jimpunjaw il-Kapitolu 125 tal-Liġijiet ta’ Malta innifsu. Kien b’effett tal-Ordni ta’ Rekwizizzjoni illi l-atturi tpogġew fis-sitwazzjoni illi skont huma hija leżiva tad-drittijiet fundamentali tagħhom. Għalhekk l-Ewwel Qorti setgħat legalment teżamina u tiddetermina l-ilment tal-atturi, u dan minkejja illi l-ilment m’huwiex ibbażat ukoll fuq il-Kapitolu 125 tal-Liġijiet ta’ Malta. Minn dan isegwi illi dan l-aggravju tal-atturi għandu mis-sewwa u qed jiġi milqugh.”

10. Inoltre lanqas ireġi l-argument tal-Awtorita’ li la s-soċjeta’ rikorrenti ma kinitx sid tal-fond meta ħarġet l-Ordni ta’ rekwizizzjoni allura hija lanqas biss għandha locus standi fil-proċeduri odjerni u għalhekk ir-rikors huwa null. Fis-sentenza appena ċitata **Mary Azzopardi pro et noe et vs Awtorita’ tad-Djar et** il-Qorti Kostituzzjonali qalet hekk -

“ L-Awtorita’ tad-Djar eċċepiet illi lill-atturi ma nkissrullhom l-ebda drittijiet fundamentali għaladarba ma kinux il-proprjetarji tal-fond in kwistjoni meta nħarġet l-Ordni ta’ Rekwizizzjoni in kwistjoni, għaliex azzjoni dwar drittijiet fundamentali hija waħda personali u ma tistax tiġi trasmessa lil terzi, u li fi kwalunkwe każ l-atturi dejjem setgħu jirrinunzjaw għall-eredita’ jekk ħassew li qed jirtu fond difettuż għax milqut b’ordni ta’ rekwizizzjoni. Il-Qorti tqis illi din l-eċċezzjoni hija manifestament żbaljata. L-ewwel nett huwa inawdit illi ċittadin privat jiġi mistenni li jirrinunzja d-drittijiet ereditarji tiegħu jekk ikun iħoss li xi proprjeta’ li tiffirma parti mill-massa ereditarja li jkun intitolat għaliha tinsab milquta minn xi miżura statali li tista’ tnaqqas it-tgawdija tiegħu tal-fond. L-Istat għandu l-obbligu li jiggerantixxi u jipproteġi d-drittijiet fundamentali tal-

persuni kollha li jaqgħu entro l-ġurisdizzjoni tiegħu, u ma jistax jabdika dan l-obbligu billi jippretendi illi l-individwu jirrinunzja għad-drittijiet ereditarji tiegħu.

Fid-dawl tas-suespost il-Qorti tikkonkludi li s-soċjeta' rikorrenti sofriet ksur tad-dritt għat-tgawdija tal-proprjeta' kif protetti mill-Ewwel Artikolu tal-Ewwel Protokol tal-Konvenzjoni.

Għall-istess raġunijiet ser jiġu miċhuda l-eċċezzjonijiet tal-Avukat tal-Istat numri erbgħa (safejn tolqot l-ewwel artikolu tal-ewwel protokol tal-Konvenzjoni) sa sebgha. Ser jiġu miċhuda wkoll l-eċċezzjonijiet tal-Awtorita' intimata enumerati erbgħa, hamsa, disgħa, hdax sa tlettax.

Ser jiġu miċhuda wkoll (hlief safejn kompatibbli ma' dak deċiż) l-eċċezzjonijiet tal-konjuġi Grixti numri tnejn, sitta (safejn tolqot l-ewwel artikolu tal-ewwel protokol tal-Konvenzjoni), sebgha, tmienja u hdax.

Jifdal għalhekk jiġi deċiż minn meta u sa meta għandu jitqies li seħħ dan il-ksur ta' drittijiet fundamentali.

Il-Qorti hija tal-fehma li tali ksur għandu jitqies li beda jiddekorri mit-28 ta' Lulju 1992 u ċioe' meta s-soċjeta' rikorrenti saret sid tal-appartament in kwistjoni. Kif ingħad fis-sentenza suċċitata **Gevimida Limited vs Carmen Fenech et fis-sentenza tas-16 ta' Novembru 2017 -**

“Fir-rigward tal-kumpens pekunarju, fil-fehma tal-Qorti dan għandu jibda jiġi ikkalkulat mis-sena 1992, u dan peress illi s-soċjeta' rikorrenti akkwistat dan l-appartament proprju f'din is-sena. Għalhekk għandha titqies vittma tal-vjolazzjoni msemmija sa mis-sena 1992, u mhux qabel minn meta nharget l-

ordni ta' rekwizzjoni, u dan peress illi dak iz-zmien ma kienetx hi is-sid ta' dan l-appartament."

Fid-dawl tas-suespost, l-eċċezzjoni numru ghaxra tal-Awtorita' intimata ser tintlaqa'.

Dwar il-perjodu sa meta għandu jitqies li seħħ il-ksur tad-drittijiet fundamentali tar-rikorrenti, il-Qorti tirreferi għall-Att Numru XXIV tal-2021 (artiklu 4A tal-Kap 69) permezz ta' liema saru xi emendi oħra fosthom emenda marbuta maż-żieda fil-kera permezz ta' liema s-sidien għandhom il-possibilita' li jitolbu lill-Qorti tawtorizza ż-żieda fil-kera sa 2% tal-valur tal-fond fis-suq miftuħ.

Il-Qorti tqis li mill-mument li ġew introdotti dawn l-emendi għall-Kap 69 ir-rikorrenti ma jistgħux jilmentaw aktar dwar ksur ta' drittijiet fundamentali tagħhom peress li dawn l-emendi huma meqjusa li jindirizzaw adegwament l-ilmenti tagħhom. Għalhekk il-ksur ta' drittijiet fundamentali ser jiġi meqjus sa qabel it-28 ta' Mejju 2021 (meta ġie promulgat l-Att XXIV tal-2021).

Inghad hekk in materja fil-każ *Josephine Terreni vs Mary Rose Mercieca et* deċiż fl-14 ta' Lulju 2023 –

*"79. L-istess ġie ritenut ukoll minn din il-Qorti kif diversement presjeduta fissentenza mogħtija fl-ismijiet *Anthony Zammit et vs L-Avukat tal-Istat et:**

Il-Qorti tinnota wkoll li bis-saħħa tal-Att Numru XXIV tal-2021 (artiklu 4A tal-Kap 69) saru xi emendi oħra fosthom emenda marbuta maż-żieda fil-kera permezz ta' liema ssidien għandhom il-possibilita' li jitolbu lill-Qorti tawtorizza

ż-żieda fil-kera sa 2% tal-valur tal-fond fis-suq miftuħ. Għalkemm dawn l-emendi għabu aktar titjib fl-eżerċizzju tad-drittijiet tas-sidien bħar-rikorrenti, tali emendi ma jinnewtralizzawx il-leżjoni li kienu ilhom isofru fit-tgawdija tal-proprjeta' tagħhom għas-snin ta' qabel ma daħal fis-seħħ dan l-Att. Jingħad pero' li mill-introduzzjoni tagħhom fit-28 ta' Mejju 2021 'il quddiem il-Qorti hija sodisfatta li l-emendi ntrodotti qegħdin jilhqqu bilanċ proporzjonat bejn iddrittijiet tas-sidien u dawk tal-inkwilini.

80. Għaldaqstant, in konkluzjoni, f'dik illi hija l-leżjoni o meno tad-drittijiet fundamentali tar-rikorrenti kif sanċiti mill-Ewwel Artikolu tal-Ewwel Protokoll tal-Konvenzjoni Ewropea għad-Drittijiet Fundamentali tal-Bniedem, din il-Qorti tikkonsidra illi filwaqt illi l-Att XXIV tal-2021 offra raġġ ta' tama lil proprjetarji ta' proprjeta' illi l-kirjiet tagħhom huma regolati bil-Kap 69 tal-Liġijiet ta' Malta hekk kif gie appena senjalat, din il-Qorti xorta waħda hija tal-fehma illi l-Kap 69 tal-Liġijiet ta' Malta impona fuq ir-rikorrenti piż sproporzjonat u eċċessiv għal medda ta' snin, u dan stante illi ma nżammx, per kawża tal-istess liġijiet in vigore, bilanċ ġust u proporzjonat bejn l-għan soċjali u l-ħtieġa li jiġu rispettati d-drittijiet fundamentali tar-rikorrenti bħala proprjetarja;

81. In oltre, f'dawk illi huma l-emendi illi daħlu fis-seħħ matul is-snin, l-Att X tal-2009 f'it li xejn għamel impatt sabiex itaffi s-sitwazzjoni tar-rikorrenti, filwaqt illi l-Att XXIV tal-2021 indirizza biss is-sitwazzjoni tar-rikorrenti mill-2021 'il quddiem. Jirriżulta għalhekk mhux sodisfatt it-tielet element illi jeħtieġ jirriżulta sabiex ma jkunx hemm leżjoni tad-drittijiet tar-rikorrenti fit-termini tal-Artikolu 1 tal-Ewwel Protokoll tal-Konvenzjoni Ewropea, u din il-Qorti sejra tghaddi sabiex tiddikjara illi ġew leżi d-drittijiet fundamentali tar-

rikorrenti kif sanciti fl-Ewwel Artikolu tal-Ewwel Protokoll tal-Konvenzjoni Ewropea, limitatament sa Mejju 2021; ”.

Ghaldaqstant, l-eċċezzjonijiet tal-Awtorita’ intimata enumerati sebgha u tmienja ser jintlaqghu safejn kompatibbli ma’ dak deċiż. Ser tintlaqa’ wkoll l-eċċezzjoni numru disgha tal-intimati Grixti.

Ċ. RIMEDJU

Fit-tieni talba tas-soċjeta’ rikorrenti qed jintalab lill-Qorti sabiex tiddikjara nulli jew inapplicabbli l-effetti kollha tal-Ordni ta’ Rekwizizzjoni u kif ukoll tad-dispożizzjonijiet rilevanti tal-Kap 69 tal-Liġijiet ta’ Malta. Qed jintalab ukoll lill-Qorti sabiex tittermina t-titolu ta’ lokazzjoni tal-intimati Grixti u tordna l-iżgumbrament tal-intimati Grixti mill-fond.

Il-Qorti tqis li fiċ-ċirkustanzi in vista tal-emendi li saru bis-saħħa tal-Att XXIV tal-2021 permezz ta’ liema ntlahaq bilanċ proporzjonat bejn l-interess pubbliku u d-drittijiet tas-sidien, mhuwiex il-każ li jingħata dan ir-rimedju mitlub.

Lanqas it-talba għat-terminazzjoni tal-kirja mhi ser tintlaqa’. Kif diġa’ ingħad diversi drabi fil-ġurisprudenza, l-proċeduri kostituzzjonali mhumiex il-forum fejn talba għall-iżgumbrament għandha tiġi ventilata. Din il-materja għandha *se mai* titressaq quddiem il-forum kompetenti ordinarju.

Fil-każ **Josephine Azzopardi pro et noe vs L-Onorevoli Prim Ministru et deċiż fis-27 ta’ Ġunju 2017** (Rik 96/2014) il-Qorti qalet hekk -

*“Illi gie deciz diversi drabi mill-Qrati tagħna li l-proċeduri kostituzzjonali mhumiex il-forum addattat sabiex jiġi deciz jekk inkwilin għandux jiġi żgumbrat jew le. Din il-vertenza tispetta lill-qrati ordinarji jew lill-Bord li Jirregola l-Kera skont il-każ. Dak li huwa rilevanti hija l-konsiderazzjoni li, fil-każ li jinstab li liġi hija vjolattiva tad-drittijiet fundamentali ta’ xi parti, dik il-liġi ma tistax tibqa’ tingħata effett bejn il-partijiet kemm il darba u sakemm l-applikazzjoni tagħha tkun leżiva għad-drittijiet fundamentali ta’ dik il-parti (ara sentenza **Curmi vs Avukat Ġenerali**, Kost 24/06/2016).*

*Fl-istess sens is-sentenza **Portelli vs Avukat Ġenerali**, 45/2014 – deciza fil-25 ta’ Novembru 2016 fejn il-Qorti qalet hekk:*

*“Dan ma jfissirx illi din il-qorti sejra tordna l-iżgumbrament tal-konvenut; dan ma huwiex komputu ta’ din il-qorti u lanqas ma huwa meritu ta’ kawza kostituzzjonali illi l-qorti tara jekk il-konvenut għandux xi titolu ieħor li jagħtih jedd ikompli jżomm il-fond: dak ikun il-meritu ta’ kawza ad hoc quddiem il-qorti jew tribunal kompetenti. Li qiegħdha tgħid din il-qorti huwa biss illi f’kawza li jistgħu jifthu l-atturi għall-iżgumbrament tal-konvenut quddiem il-qorti jew tribunal kompetenti, il-konvenut ma jkunx jista’ jinqeda bl-art. 12(2) tal-Kap. 158 għad-difiza tiegħu billi dak l-artikolu huwa, fir-relazzjoni bejn l-atturi u l-konvenut, bla effett”. [Ara s-sentenza mogħtija fid-29 ta’ April 2016 fl-ismijiet **Victor Portanier et v. Avukat Ġenerali et**].”*

Il-Qorti tikkondividi ma’ dawn il-konklużjonijiet appena citati u sejra tagħmilhom tagħha.

It-tieni talba sejra għalhekk tiġi miċhuda.

Ghall-istess raġuni ser tintlaqa' l-eċċezzjoni numru għaxra tal-intimati Grixti.

Permezz tat-tielet u r-raba' talbiet is-soċjeta' rikorrenti qed titlob il-likwidazzjoni u l-ħlas ta' kumpens pekunarju u non-pekunarju.

Fid-dawl tal-fatt li nstab ksur tad-drittijiet fundamentali tas-soċjeta' rikorrenti, din it-talba ser tintlaqa' kif ser jingħad.

Issir referenza għal dak li qalet il-Qorti Kostituzzjonali fil-każ **Av. Dr Mallia et vs Avukat tal-Istat et deċiż fl-4 ta' Mejju 2022** dwar il-komputazzjoni tal-kumpens –

*“Illum-il ġurnata l-likwidazzjoni tal-kumpens dovut f'dawn it-tip ta' każijiet issegwi l-kriterji ta' komputazzjoni stabbiliti fis-sentenza tal-Qorti Ewropea fl-ismijiet **Cauchi v. Malta** (QEEDB, 25/03/2021). F'din is-sentenza gie spjegat, in suċċint, illi sabiex jiġi likwidat kumpens xieraq għandu jsir tnaqqis ta' ċirka 30% mis-somma li kienet tkun perċepibbli mill-atturi fuq is-suq liberu minħabba l-għan legittimu tal-liġi mpunjata, u tnaqqis ieħor ta' 20% fuq is-somma riżultanti sabiex jittiehed kont tal-inċertezza illi l-atturi kien jirnexxilhom jzommu l-proprjeta` mikrija tul iż-żmien relevanti kollha għall-prezzijiet indikati mill-perit tekniku. Mis-somma riżultanti għandha mbagħad titnaqqas il-kera perċepita mill-atturi, jew il-kera li kienet perċepibbli skont il-liġi.”*

Applikati dawn il-prinċipji mill-ġurisprudenza għall-każ odjern il-Qorti sejra tillikwida d-danni għall-perjodu mit-28 ta' Lulju 1992 sat-28 ta' Mejju 2021.

Jirriżulta skont ir-rapport tal-Perit Tekniku tal-Qorti M' Louise Caruana Galea li t-total tal-kera annwali li l-fond in kwistjoni seta' jattira fis-suq hieles huwa –

Mit-28 ta' Lulju 1992 sal-31 ta' Diċembru 1993	-	€ 1,754.48
Mill-1994 sal-1998	-	€ 6,415
Mill-1999 sal-2003	-	€12,325
Mill-2004 sal-2008	-	€16,415
Mill-2009 sal-2013	-	€18,880
Mill-2014 sal-2018	-	€22,975
Mill-2019 sat-28 ta' Mejju 2021	-	€18,517.24
TOTAL:		€97,281.72

Issa skont l-insenjament tal-ġurisprudenza suespost, minn din is-somma ser isir tnaqqis ta' 30% li tagħmel tajjeb għall-għan legittimu wara l-protezzjoni u cioe tnaqqis ta' €29,184.52. Mela s-somma issa hija ta' €68,097.20. Minn din is-somma ser jerga jitnaqqas 20% sabiex jittiehed kont tal-inċertezza illi s-soċjeta' rikorrenti kien jirnexxilha żzomm il-propjeta` mikrija tul iż-żmien relevanti kollha għall-prezzijiet indikati mill-Perit Tekniku. 20% ta' €68,097.20 huwa €13,619.44. Għalhekk iċ-ċifra tiġi €54,477.76.

Minn din is-somma ta' €54,477.76 għandha titnaqqas dik li s-soċjeta' rikorrenti rċeviet bħala h̄las ta' kera matul il-perjodu msemmi.

Peress li ġew esibiti biss ftit riċevuti tal-kerà mħallsa għall-perjodu msemmi, l-Qorti setgħet biss tasal għal kalkolu approssimattiv tal-pagamenti li saru u cioè' €7,750.

Meta allura jsir it-tnaqqis tal-ammont ta' kerà mħallsa għall-perjodu msemmi, jirriżulta li s-somma li għandha tithallas lis-soċjeta' rikorrenti bhala kumpens pekunarju għall-leżjoni ta' drittijiet fundamentali sofferta fir-rigward tal-appartament in kwistjoni hija €46,727.76.

Maghdud ma' dan, il-Qorti tqis li għandha tillikwida wkoll is-somma ta' €10,000 bhala kumpens non-pekunarju.

Peress li għar-raġunijiet imsemmija fis-suespost, l-Awtorita' intimata hija meqjusa responsabbli għall-ksur ta' drittijiet fundamentali tas-soċjeta' rikorrenti għal perjodu mill-1992 sal-2003 filwaqt li l-Avukat tal-Istat huwa responsabbli għall-perjodu sussegwenti sal-2021, il-Qorti tqis li l-hlas ta' dan il-kumpens għandu jsir hekk: 3/5 l-Avukat tal-Istat u 2/5 l-Awtorita' intimata bl-imghax mill-lum sal-pagament effettiv. L-ispejjeż għandhom jinqasmu bl-istess mod.

Il-Qorti ma jidhrilhiex li għandha tagħti rimedji ulterjuri u għalhekk ser tiċhad l-aħhar talba tas-soċjeta' rikorrenti.

Fiċ-ċirkustanzi l-bqija tal-eċċezzjonijiet tal-intimati sejrin jiġu respinti hlief safejn kompatibbli ma' dak deċiż.

Ghal dawn il-motivi l-Qorti taqta' u tiddeciedi l-kawza billi –

- 1. Tasti mill-motivi tiegħi konjizzjoni ulterjuri tal-eċċezzjonijiet tal-Avukat tal-Istat enumerati wiehed, tnejn, tlieta u erbgħa (safejn marbuta mal-artikolu 37 tal-Kostituzzjoni u tiċhad il-bqija tal-eċċezzjonijiet tiegħi);**
- 2. Tasti mill-motivi tiegħi konjizzjoni ulterjuri tal-eċċezzjonijiet tal-Awtorita' tad-Djar enumerati wiehed u tlieta (it-tieni parti), tilqa' limitament it-tieni eċċezzjoni u safejn kompatibbli ma' dak deċiż l-eċċezzjonijiet enumerati sebgha u tmienja u tilqa' wkoll l-eċċezzjonijiet enumerati għaxra, sittax, sbatax u tmintax u tiċhad il-bqija tal-eċċezzjonijiet tagħha;**
- 3. Tasti mill-motivi tiegħi konjizzjoni ulterjuri tal-eċċezzjoni tal-intimati Grixi enumerata sitta safejn marbuta mal-artikolu 37 tal-Kostituzzjoni, tilqa' l-eċċezzjonijiet enumerati erbgħa, hamsa, disgħa u għaxra u tiċhad il-bqija tal-eċċezzjonijiet tagħhom;**
- 4. Tilqa' limitament l-ewwel talba tas-soċjeta' rikorrenti u tiddikjara illi għew vjolati d-drittijiet fundamentali tagħha kif protetti bl-Ewwel Artikolu tal-Ewwel Protokoll tal-Konvenzjoni Ewropea fir-rigward tal-fond numru 62D, Marshall Court, Triq ir-Rebħa, Gżira u tiċhadha fil-bqija;**
- 5. Tiċhad it-tieni u l-aħħar talba;**
- 6. Tilqa' t-tielet u r-raba' talba tas-soċjeta' rikorrenti u tillikwida s-somma globali ta' sitta u hamsin elf seba' mija u sebgha u għoxrin**

Ewro u sitta u sebghin ċenteżmu (€56,727.76) in kwantu għal sitta u erbghin elf seba' mija u sebgha u ghoxrin Ewro u sitta u sebghin ċenteżmu (€46,727.76) bhala danni pekunarji u in kwantu għal għaxart elef Ewro (€10,000) bhala danni morali. Dan il-kumpens għandu jithallas hekk: 3/5 l-Avukat tal-Istat u 2/5 l-Awtorita' intimata bl-imghax mill-lum sal-pagament effettiv;

7. L-ispejjeż għandhom jinqasmu bl-istess mod bejn dawn iż-żewġ intimati u ċioe' 3/5 l-Avukat tal-Istat u 2/5 l-Awtorita' intimata.

Onor. Miriam Hayman LL.D.

Imhalled

Rita Falzon

Dep. Reg.